



# కార్మిక శ్రమ

సెప్టెంబర్ '98



యాభై యేళ్ళు  
జెండా పండగలు  
అయిపోయినాయట!  
అయినా  
మా బతుకుల్లో  
ధాల్‌దు ఏ పండగా....  
ఏం మిగిల్చింది  
మాకు  
ఈ సాతంత్రం ?!



# కార్మికవర్గానికి సైద్ధాంతిక దిక్సూచి కమ్యూనిస్టు ప్రణాళిక



**ప్రపంచ వ్యాపితంగా కార్మికవర్గం** కమ్యూనిస్టు ప్రణాళిక ప్రచురణ యొక్క 150వ వార్షికోత్సవాన్ని జరుపుకుంటున్నారు. దేశదేశాలలో విడివిడిగా జరిగే ఉత్సవాలేగాక ఈ సందర్భంగా పారిస్ లో ఒక అంతర్జాతీయ సదస్సు కూడా జరిగింది. ఫ్రాన్స్ లోని కొందరు కార్మికసంఘాలు, రాజకీయ రంగాలలో పనిచేసే కొందరు క్రియాశీల కార్యకర్తల చొరవతో ఈ సదస్సు జరిగింది.

మార్క్స్, ఎంగెల్స్ విరచితమైన ఉత్కృష్ట ప్రామాణిక గ్రంథం కమ్యూనిస్ట్ ప్రణాళిక 150వ వార్షికోత్సవాలను సంవత్సరం పొడుగునా జరపాలని 1998 ఏప్రిల్ 22 నుండి 25 వరకు చెన్నైలో సమావేశమైన సి.ఐ.టి.యు. జనరల్ కౌన్సిల్ తీర్మానించింది. దీనికి సంబంధించిన మొదటి సెమినార్ 1998 జూన్ 26న ఢిల్లీలో నిర్వహించబడింది. ఈ సెమినార్ కు సి.ఐ.టి.యు. అధ్యక్షులు కా.ఇ.బాలానందన్ అధ్యక్షత వహించగా, అఖిల భారత రాష్ట్ర ప్రభుత్వోద్యోగుల సమాఖ్య ప్రధాన కార్యదర్శి కా. సుకోమల్ సేన్, సి.పి.ఐ.(ఎం) పోలిట్ బ్యూరో సభ్యులు కా. ప్రకాష్ కర్త్, సి.ఐ.టి.యు. ప్రధాన కార్యదర్శి కా. ఎం.కె. పాంథే కమ్యూనిస్టు ప్రణాళికకు సంబంధించిన మూడు వేర్వేరు అంశాలపై ఉపన్యసించారు.

## 150 ఏళ్ళ ప్రణాళిక

“150 ఏళ్ళ కమ్యూనిస్ట్ ప్రణాళిక” అన్న అంశంపై కా. సుకోమల్ సేన్ ప్రసంగించారు. సామ్యవాద భావజాలం అభివృద్ధి చెందిన క్రమాన్ని ఆయన క్లుప్తంగా వివరించారు. మార్క్స్, ఎంగెల్స్ లు సోషలిజాన్ని ఒక శాస్త్రంగా రూపొందించారు. శాస్త్రీయ సోషలిజం యొక్క మొట్టమొదటి సమగ్రమైన ప్రకటనగా ప్రణాళిక అవతరించింది. కమ్యూనిస్ట్ మేనిఫెస్టో యొక్క ప్రాధాన్యత, ప్రాముఖ్యత సామాజిక అభివృద్ధి ప్రక్రియను విశ్లేషించటంలో ముఖ్యంగా

వర్గపోరాటం గురించి నొక్కిచెప్పడంలో ఉంది. వర్గశక్తుల పాత్ర, వారి సైద్ధాంతిక ప్రాముఖ్యత, వారి ఔన్నత్యము-పతనాలు, వారి అవకాశాలు మరియు భవిష్యత్తులను అంచనా వేయటంలో కూడా మనిఫెస్టో ఉత్కృష్టత ఇమిడిఉంది. ప్రణాళిక ప్రచురణ అనంతరం దీర్ఘకాలంలో జరిగిన శ్రామికవర్గం యొక్క విప్లవాత్మక పోరాటాలను ఈ సందర్భంగా కా. సుకోమల్ సేన్ గుర్తుచేశారు. మేనిఫెస్టో చూపించిన వెలుగులో అనేక ఇతర అంశాలతోపాటు పారిస్ కమ్యూన్ ని శ్రామికవర్గం చేజిక్కించుకోవడం (కొద్దికాలమే అయినప్పటికీ), అటుపిమ్మట రష్యాలో మొట్టమొదటి సోషలిస్టు రాజ్యం స్థాపించబడటం ఈ ప్రపంచం వీక్షించింది. ప్రణాళికా బోధనల విశిష్టతను ఇవి ధృవీకరిస్తున్నాయి.

మునుపటి సోవియట్ యూనియన్ లో సోషలిజం పతనం కావటం - మార్క్స్, ఎంగెల్స్ ల బోధనల వైఫల్యం ఎంత మాత్రం కాదు. పైగా.. కార్మికవర్గ విప్లవం గురించి కమ్యూనిస్ట్ ప్రణాళికలో పొందుపరచిన వలు నియమాలను పుల్లంపించినందువల్లనే ఈ దుస్థితి దాపురించింది. ఈ పుల్లంపున ఫలితం - కార్మికవర్గం పట్ల ద్వేషభావంగల బూర్జువా మేధావులు (కమ్యూనిస్ట్ పార్టీ ముసుగులో) కార్మిక ప్రజాస్వామ్యాన్ని కాలరాచి, అంతిమంగా అధికారాన్ని హస్తగతం చేసుకున్నారు. ఆ విధంగా సోషలిజం పతనానికి మార్గం సుగమం అయ్యింది.

ప్రపంచ పెట్టుబడిదారీ వ్యవస్థ తన దృక్పథాన్ని పెట్టుబడిదారీ ప్రపంచ మార్కెట్ వైపు మళ్ళించింది. ఉత్పత్తి సాధనాలలో విప్లవాత్మకమైన మార్పులను తెచ్చింది. ప్రస్తుతం రూపొందుతున్న శాస్త్ర-సాంకేతిక విప్లవాన్ని ఉత్పత్తి శక్తులకు అన్వయించి దోపిడీని మరింత తీవ్రతరం చేయటానికి ప్రపంచ పెట్టుబడిదారులు ఉపయోగించుకుంటున్నారు. ప్రణాళికలో ఊహించిన దాని కన్నా ప్రపంచ పెట్టుబడిదారీ వ్యవస్థ తన పెట్టుబడుల ప్రవాహాన్ని మరింత అధికంగానే ప్రపంచీకరణ చేసింది. చవగ్గా దొరికే శ్రామికులకై అన్వేషిస్తూ అది తన పరిశ్రమలను కొత్తకొత్త ప్రదేశాలకు మార్చే ప్రక్రియను చేపట్టింది. ఈ విధానం తృతీయ ప్రపంచదేశాల్లోను, అభివృద్ధి చెందిన పెట్టుబడిదారీ దేశాల్లోను కార్మికులకు తీవ్ర నష్టాన్ని కలుగచేస్తున్నది. ఈ నయా సరళీకృత ప్రపంచీకరణ ఫలితం-తీవ్రమవుతున్న నిరుద్యోగం, ప్రజలకు మరిన్ని కష్టాలు, కడగండలు, దారిద్ర్యం

మార్క్స్-ఎంగెల్స్ విశ్లేషణను ఇది పూర్తిగా ధృవపరుస్తున్నది.

ఈనాడు కార్మికవర్గ నిర్మాణంలోనే కొన్ని మార్పులు చోటు చేసుకుంటున్నాయి. సాంకేతికంగా వస్తున్న మార్పుల నేపథ్యంలో ఉత్పత్తి రంగంలో పోల్చి చూసినపుడు సేవా రంగం విస్తరిస్తోంది. ఈ విధానాలకు వ్యతిరేకంగా జరిగే పోరాటాల్లో సేవా రంగానికి చెందిన కార్మికులు కూడా పెద్దఎత్తున ముందుకొచ్చి పాల్గొంటున్నారు.

మానవాళిలో అత్యధిక సంఖ్యాకులను పీడిస్తోన్న దారిద్ర్యం తదితర తీవ్ర సమస్యలను పరిష్కరించే సామర్థ్యం పెట్టుబడిదారీ విధానానికి లేదు. తూర్పు ఆసియా దేశాల్లో ఇటీవల సంభవించిన “ఆర్థిక భూకంపం” నయా సరళీకృత వర్గస్కారాలు ఎంత వనికీమాలినవో తెలియజేస్తున్నాయి. మరోవైపు ఎల్లెడలా కార్మికవర్గ పోరాటం నానాటికీ ఉద్యమవుతోంది.

## సోషలిజం భవిష్యత్తు

“సోషలిజం యొక్క భవిష్యత్తు” అన్న అంశంపై కా. ప్రకాష్ కర్త్ ఉపన్యస్తూ కార్మికవర్గం పాత్ర యొక్క ప్రాధాన్యతను తెలియజేసే మొట్టమొదటి డాక్యుమెంటు కమ్యూనిస్ట్ ప్రణాళిక అని పేర్కొన్నారు. కమ్యూనిస్ట్ ప్రణాళికలో మార్క్స్,



1848లో లండన్ లో ప్రచురించిన  
కమ్యూనిస్టు ప్రణాళిక మొదటి ప్రతి కవర్ పేజీ



# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి: 26

సెప్టెంబర్ 1998

వెల: రు.3.00

సంచిక:9

## స్వాతంత్ర్యోద్యమ లక్ష్యాలు పూర్తి చేద్దాం

**నిం** దా 50 ఏళ్ళు మన స్వాతంత్ర్యానికి. స్వర్ణోత్సవ వేడుకలు ముగిశాయి. 20వ శతాబ్దం ప్రారంభంలో శక్తివంతంగా మారిన మన జాతీయోద్యమం కొత్త పుంతలు తొక్కింది. వివిధ మార్గాల్లో, విభిన్న ఆశయాలతో బయలుదేరిన పిల్లకాలువలు యేరులై, నడులై మహాధృత సంద్రమై తెల్లవాడి గుండెలదరగొట్టాయి.

దోపిడి లేని ఆధునిక భారతావనిని కలలుగన్నది నాటి జాతీయోద్యమం. విభిన్న మతాలు, విశ్వాసాలు, రకరకాల భాషలు, సంస్కృతుల సమాహరమైన మన దేశాన్ని సెక్యులర్, పెడరల్ వ్యవస్థ మాత్రమే ఐక్యంగా ఉంచగలుగుతుందని నాటి రాజ్యాంగ నిర్మాతలు విశ్వసించారు. జలియన్ వాలాబాగ్ హంతకుడు జనరల్ డయ్యర్ ను 21 సంవత్సరాల తర్వాత హత్యచేసిన ఉద్ధామసింగ్ కోర్టులో తన పేరును 'రామ్ మొహమ్మద్ సింగ్ అజాద్' గా చేసిన ప్రకటనల వంటివి మన రాజ్యాంగానికి స్ఫూర్తి.

కాని నేడు మనం చూస్తున్నదేంటి? 51 సార్లు ఎర్రకోట బురుజుల నుండి అనేకమంది ప్రధానులు చేసిన వాగ్దానాలైతే వెల్లువెత్తుతున్నాయిగాని దారిద్ర్యరేఖకు దిగువనే కునారిల్లుతున్న సగం మంది, పొట్ట పొడిచినా అక్షరం ముక్కు రాని 38 శాతం మంది మన సోదర భారతీయులకు ఆగస్టు 15 అర్థం తెలియదు. ఎర్రకోట ఉపన్యాసాల శబ్దమూ వినపడదు. విద్య, వైద్యం, నీడ చివరికి పరిశుభ్రమైన మంచినీరు కూడా దొరకని అభాగ్యులకు స్వర్ణోత్సవ వేడుకలంటే ఏమిటో, అవి ఎందుకో తెలియదు. స్వాతంత్ర్యానంతరం నాలుగున్నర దశాబ్దాలు దేశాన్ని ఏలిన కాంగ్రెస్ జాతీయోద్యమ సాంప్రదాయాలకు తెలొదకాలిచ్చింది. ప్రజల ఆశల్ని, ఆకాంక్షల్ని వమ్ముచేసింది.

క్రమంగా మతేన్మాదం ఊపిరి పోసుకుంది. సంఘ పరివార్ ఊడల మర్రిగా విస్తరించి నేడు ఏకంగా ఢిల్లీ గద్దెనే ఎక్కి

కూచుంది. జాతీయ సమగ్రతకు, స్వాతంత్ర్యోద్యమ స్ఫూర్తికి ఇది ప్రమాదం. దేశవ్యాపితంగా ముస్లిం వ్యతిరేకతను రెచ్చగొట్టి, అందలం ఎక్కిన తర్వాత క్రైస్తవ మతం పై కూడా తన దాడి ఎక్కు పెట్టింది బి.జె.పి. గుజరాత్ లో వి.హెచ్.పి. ఖైబల్ ను తగులబెట్టే, ఢిల్లీ రాష్ట్రప్రభుత్వం చర్చిలను దేవాలయాల జాబితా నుండి తొలగించింది. మతాంతర వివాహాల నడ్డుకునేందుకు ఒక సంస్థనే ఏర్పాటుచేసింది గుజరాత్ బి.జె.పి. 1993 జనవరిలో బొంబాయి నగరం మైనారిటీల పై కాషాయ కూటమి జరిపిన హత్యాకాండతో భగ్గుమన్నది. దీనిపై విచారణ జరిపిన జస్టిస్ బి.ఎన్.శ్రీకృష్ణ కమిషన్ శివసైనికుల, స్వయం సేవకుల పాత్రను ఉతికి ఆరేసింది. రిమోట్ కంట్రోలర్ ను కూడా జస్టిస్ శ్రీకృష్ణ వదిలి పెట్టలేదు. మధ్యయుగాల్లో ధగ్గులు,

పిండాంతులు ఆధునిక యుగంలో ర్యాండా, బురుండి వంటి అస్థికన్ తెగలు నాగా, కుకి వంటి భారతీయ తెగల అనాగరిక మారణకాండను తలపించే సరమేధమిది. మన దేశ వాణిజ్య రాజధానిలో 2000

కోట్ల రూపాయల ఆస్తి కాలి బూడిదైనతీరు చూసి సభ్య సమాజం ముక్కున వేలేసుకుంది.

స్వాతంత్ర్యోద్యమం కోరుకున్న నవ్య భారతం ఇదేనా ?

5 దశాబ్దాలుగా దేశంలో అమలైన పెట్టుబడిదారి భూస్వామ్యపాలనలో ధనికులు మరింత ధనికులు పేదలు ఇంకా నిరుపేదలుగా మారారు. గతదశాబ్దంగా అట్టహాసంతో కొనసాగుతున్న సరళీకృత అర్థిక విధానాలు కష్ట జీవుల, ముఖ్యంగా కార్మికవర్గ జీవితాల్లో చీకట్లు నింపాయి. ఇంతకాలం వేసుకున్న ముసుగులు తొలగించుకుని నేడు పాలకవర్గాలు నగ్నంగా తమ స్వభావాన్ని బయటపెట్టుకుంటున్నాయి. నిస్సగ్గుగా పెట్టుబడిదారి అనుకూల నిర్ణయాలతో పాలక పార్టీలు ముందుకొస్తున్నాయి.

### సంపాదకీయం





# ప్రపంచీకరణ - కార్మికవర్గం

కనిష్ఠ వేతనాలు పొందే కార్మికులకు కరువుభత్యం ఇవ్వకుండా ఢిల్లీ బి.జె.పి. ప్రభుత్వం అడ్డుకుంటే, తాత్కాలిక కార్మికులు రెగ్యులరైజేషన్ కై కోర్టులకు కూడా పోకుండా ఆంధ్రప్రదేశ్ ప్రభుత్వం ఆంక్షలు పెట్టింది. చిన్న తరహా పరిశ్రమలను కార్మికశాఖ అధికారులు తనిఖీలు చేయరాదని, ఇతర పరిశ్రమలను సంవత్సరానికి ఒకసారి తనిఖీలు చేయాలని నిర్ణయాలు జరుగుతున్నాయి. అనేక చట్టాలను యజమానులకు అనుకూలంగా మారుస్తున్నారు.

ఈ దోపిడి సమాజాన్ని కాదు స్వాతంత్ర్యద్యమం కోరుకున్నది. జూన్ 6, 1929న జిల్లా సెషన్స్ జడ్జి ముందు లాహోర్ కుట్రకేసు నిందితులు సర్దార్ భగత్ సింగ్, రాజగురు, సుఖదేవ్ల సింహగర్జన ఇది.

"విప్లవం అంటే మా అర్థం నేటి అసమాన దోపిడి వ్యవస్థ అంతమై, కార్మిక వర్గానికి పట్టం కట్టాలి. పెట్టుబడి దారి బంధనాల నుండి మానవ జాతి విముక్తమై దోపిడిలేని వసుధైక కుటుంబం రావాలి."

"మానవాళిని విప్లవం కొరకు పోరాడకుండా నిరోధించగల శక్తి ఎవరికీ లేదు. స్వాతంత్ర్యం మన ప్రజల జన్మహక్కు. నేటి వ్యవస్థకు పునాది కార్మికవర్గం. మన ప్రజల సార్వభౌమత్వమే కార్మికవర్గ అంతిమలక్ష్యం."

"ఈ ఆశయాలకోసం, ఈ విశ్వాసం కొరకు మాకు ఎంతకూరమైన శిక్ష విధించినా సంతోషంగా స్వీకరిస్తాము. విప్లవం యొక్క పూజాపీఠం ముందు మా యవ్వనాన్నంతా నైవేద్యంగా సమర్పించాం. ఎందుకంటే అ ఉన్నతాశయానికి ఎంతటి త్యాగమైనా చాలదు."

"విప్లవ శుభోదయమయ్యే వరకు వేయికళ్ళతో ఎదురు చూస్తూనే ఉంటాం."

ఉరి కంబాలపై ఉయ్యాలలాగిన ఆ పిర కిషోరాల ఆశలు వృధా కాలాయి. వారి కలలను నిజం చేద్దాం. స్వాతంత్ర్యద్యమ అక్షయమై పూర్తి చేద్దాం.



పెట్టుబడి, లాభం రెండింటిపైనా పార్లమెంటు నియంత్రణ లేకుండా చేసి ఏడు సంవత్సరాలయింది. ఈ రెండూ ఇప్పుడు అభివృద్ధి చెందిన ఆర్థిక విధానాలతో ముడివేసుకొని వున్నాయి. ఈ దేశంలో భూస్వాములు ఎప్పుడూ స్వతంత్రంగానే ఉన్నారు. చివరకు భూమిశిస్తు కూడా వారికి లేదు. ఆ విధంగా రెండు సమాంతర శక్తులను కాంగ్రెస్ ప్రభుత్వం, అతిపెద్ద ప్రతిపక్షంగా ఉన్న బి.జె.పి. సహకారంతో తయారు చేసింది. ప్రపంచపెట్టుబడులు దేశ ఆర్థిక వ్యవస్థలో చొరబడి కార్మికవర్గాన్ని దోపిడి చేసుకొనటానికి అవకాశం కల్పించబడింది. ప్రపంచీకరణ అంటే వాస్తవంగా ఇదే.

50 సంవత్సరాల స్వాతంత్ర్య చరిత్రలో ఏడు సంవత్సరాలు- అంటే సుమారు 90 నెలలు తక్కువ కాలమేమీ కాదు. ఈ కాలంలో ప్రజలు వారి అనుభవాల ద్వారా సంస్కరణలు తమ జీవితాలపై ఏ విధమైన ప్రభావం కలిగిస్తున్నదీ అర్థం చేసుకుంటున్నారు. కాని ఈ సంస్కరణల వలితాల గురించి ప్రజలు తమ అభిప్రాయాలను వ్యక్తం చెయ్యనియ్యకుండా దురదృష్టవశాత్తు ఇక్కడ ఉన్న రాజకీయ శక్తులు అప్రస్తుత సమస్యలపైన ప్రజలను ప్రక్కదోవలు పట్టిస్తున్నాయి. అందుచేత ప్రజలు తమ బాధలను చెప్పుకోలేకపోతున్నారు. గత మూడు పార్లమెంటు ఎన్నికలలో కూడా ప్రజలు ఆర్థికేతర సమస్యలపై కొట్టుకొని పోయారు. దీనికి ప్రధాన కారణం అత్యధిక పీడిత ప్రజలు తమ సమస్యలకు కారణం ఈ సంస్కరణలు అనే విషయం అర్థం చేసుకోలేకపోవటం. అధికారంలోకి వచ్చిన బి.జె.పి. సంకీర్ణ ప్రభుత్వం తమ జాతీయ ఎజెండాలో ఈ సంస్కరణలను లోతుగా అధ్యయనం చేసి సరి చేస్తానని పేర్కొన్నది. కాని అద ఇజరుగుతుందా అనేది ప్రశ్న. (బడ్జెట్ తో బి.జె.పి. స్వరూపం మరింత నగ్నంగా బయటపడింది -సం॥) బి.జె.పి. తను చేసిన వాగ్దానాల నుండి వెనక్కు పోతున్న విషయంలో, ఈ విధానాలను వ్యతిరేకిస్తున్న

అత్యంత పెద్ద శక్తి అయిన కార్మికద్యమం మరింత జాగరూకతతో అప్రమత్తంగా ఉండాలి.

ప్రభుత్వం కార్మికవర్గానికి ప్రపంచీకరణను అంగీకరించమని, దానివలన భవిష్యత్ బంగారుబాట అవుతుందని బోధిస్తున్నది. వాస్తవంగా ఈ మౌలిక సంస్కరణల ప్రారంభ దశలోనే వ్యతిరేక ఫలితాలు కనిపించాయి. అయినా ప్రభుత్వం దీనిని అతిసుందరంగా చిత్రీకరించటం కొనసాగిస్తునే ఉన్నది.

అభివృద్ధి చెందని, పూడల్ ఆర్థిక విధానం ఉన్న దేశంలో ఈ ప్రపంచీకరణ, సరళీకరణ విధానాలు ఆ దేశాన్ని మరింత ఆధారపడే దేశంగా, బీదరికం తీవ్రమయ్యేటట్లు, నిరుద్యోగాన్ని పెంచేదిగా, శ్రమశక్తి ప్రమాణం తగ్గే విధంగా తయారు చేస్తుంది. దేశీయ పరిశ్రమల మనుగడ, సరకుల ఉత్పత్తి, దాని మార్కెట్, పెట్టుబడి చలనం ప్రపంచీకరించబడి, శ్రమ చలనాన్ని ప్రపంచీకరించకపోతే, ఉత్పత్తి నైపుణ్యాన్ని పెంచుకుండా, దేశీయ మార్కెట్ ను విస్తరించుకుండా సాగించడం అసాధ్యమవుతుంది. ప్రపంచంలో అత్యధిక పెట్టుబడి మార్కెట్ విదేశీ బహుళజాతి సంస్థల ఆధీనంలో ఉన్నది. వారికి బీదరికం నిర్మూలించటం గాని, స్థూల జాతీయోత్పత్తి పెంచడంగాని అనవసరం.

అనేక ఆసియా దేశాలలో ప్రధానంగా కొరియాలో మహత్తర అభివృద్ధికి ప్రభుత్వ కంట్రోలు, భూసంస్కరణలు ప్రధాన కారణాలు. దక్షిణ కొరియాలో బీదరికం 1970లో 23 శాతం నుండి 1990లో 5 శాతంకి తగ్గిపోయింది. కాని ఈ అభివృద్ధి ప్రస్తుతం కుప్ప కూలిపోయి లక్షలమంది నిరుద్యోగులయ్యారు. ఒక్క చైనా మాత్రమే తన సంస్కరణల ద్వారా ఉద్యోగావకాశాలను పెంచుతూ, బీదరికాన్ని తగ్గిస్తున్నది. 1978లో చైనా సంస్కరణల నిర్ణయం తీసుకున్నప్పుడు 33 శాతం జనాభా కేవలం 1 డాలరు రోజు కూలి పొందేవారు. 1994కి ఆ సంఖ్య 7



# -జీవన పరిస్థితి

జీవన్ రాయ్,

సి.ఐ.టి.యు. అభిల భారత కార్యదర్శి.

శాతంకి తగ్గిపోయింది. దీనికి ప్రధాన కారణం భూస్వామ్యవ్యవస్థను నాశనం చేసి స్వదేశీ మార్కెట్ ను పెంచటం, ప్రభుత్వం సామాజిక అసమానతలు తొలగించటం. చైనాలో సామాజిక భద్రత ఉన్నతస్థాయిలో ఉంది.


తూర్పు యూరపు దేశాల, కామన్వెల్త్ దేశాల జనాభాలో 1/3వంతు బీదరికం అనుభవిస్తున్నారు. అభివృద్ధి చెందిన దేశాలలో కూడా వీరి సంఖ్య రోజురోజుకూ పెరుగుతున్నది. ఐక్యరాజ్య సమితి నివేదిక ప్రకారం మనదేశంలో బీదవారి శాతం జనాభాలో 36.7. సంస్కరణల అమలు తరువాత 1991-92లో 35.9 శాతం నుండి 1992-93కి 41.2 శాతంకి పెరిగింది. 1993-94లో బడ్జెట్ లో అనేక కేటాయింపులు ఇవ్వటం ద్వారా ఈ శాతం కృత్రిమంగా 36.5 శాతంకి తగ్గించబడింది. కాని ప్రస్తుత నిరుద్యోగ పరిస్థితి ఈ శాతాన్ని పెంచింది. 1990-91 నుండి 1995-96 మధ్య కాలంలో పనివారి సంఖ్య 1.9 శాతం సంవత్సరానికి పెరిగింది. కాని అంతకుపూర్వం ఈ పెరుగుదల 2.38 శాతం ఉన్నది. 8వ ప్రణాళిక ప్రారంభంలో 2 కోట్ల 30 లక్షలుగా వున్న నిరుద్యోగుల సంఖ్య ప్రణాళికా అంతానికి (1997-98) 3 కోట్ల 50 లక్షలు అయింది' (పార్లమెంటు నివేదిక)

## ఉద్యోగావకాశాల మీద దాడి

పై వివరాలన్నీ తప్పుడు లెక్కలని అర్థమవుతూనే ఉన్నది. ప్లానింగ్ కమిషన్ సూచనమేరకు 'ఇండియన్ కౌన్సిల్ ఫర్ రీసెర్చ్ ఆన్ ఇంటర్నేషనల్ రిలేషన్స్' తయారు చేసిన లెక్కల ప్రకారం వ్యవసాయరంగంలో 1% అభివృద్ధి 0.54 శాతం పని కల్పిస్తున్నది అనేది వాస్తవదూరం.

అదేవిధంగా పారిశ్రామికరంగంలో ఆధునిక శాస్త్ర పరిజ్ఞానం అమలువలన ఉద్యోగావకాశాలు వెనుకపట్టు పట్టాయి. ఈ పెరుగుదల 0.12 శాతంగా ఉండవచ్చు. ఇటీవలి నేషనల్ ఎకౌంట్స్ స్టాటిస్టిక్స్ (జాతీయ గణాంక శాఖ) ప్రకారం స్థూల జాతీయోత్పత్తిలో సంఘటితరంగం వాటా 1995-96లో 30 శాతం

నుండి 37.2 శాతానికి పెరిగింది. చిన్నతరహా పరిశ్రమల, అసంఘటితరంగ వాటా ఆ మేరకు తగ్గింది. 1996-97 ఆర్థిక సర్వే ప్రకారం ప్రభుత్వ, ప్రైవేటు రంగాలలో ప్రభుత్వోద్యోగులను కూడా కలుపుకొని 1991-95 మధ్య కాలంలో ఉద్యోగుల పెరుగుదల కేవలం 8 లక్షలు మాత్రమే. 1992-94 మధ్య కాలంలో ఉత్పత్తిరంగంలో పెరుగుదల 7 లక్షలు మాత్రమే. ఉద్యోగులలో దాదాపు 90 శాతం చిన్నతరహా, అసంఘటిత రంగాలలో ఉన్నారు. ఈ రంగాలలో పెట్టుబడుల



తరుగుదల ఉద్యోగావకాశాల మీద ప్రతిబింబిస్తున్నది. 1980 దశకంలో ఈ రంగాలలో పెట్టుబడులు సంవత్సరానికి 6% చొప్పున పెరిగినవి. 1990-91 నుండి 1993-94 మధ్య కాలంలో స్థూల పెట్టుబడులు రు.24,451 కోట్ల నుండి రు.11,083 కోట్లకు తగ్గినవి. అంటే ఇది సంవత్సరానికి 20 శాతం కంటే ఎక్కువ తరుగుదల. ఈ పరిస్థితి వలన సుమారు 2 కోట్ల 90 లక్షల ఉద్యోగావకాశాలు పోయాయని అంచనా. 1995 మార్చి నాటికి మూలన పడిన పరిశ్రమల సంఖ్య 2 లక్షల 71 వేల 206 కు చేరింది. మౌలిక సదుపాయాలు, ఉద్యోగావకాశాల సృష్టి బీదరికం స్థాయి తగ్గించటానికి ప్రభుత్వం చేసే ఖర్చులు కూడా తగ్గించి వేసింది. ఇది మరింత ఆజ్యం పోసింది.

జవహర్ రోడ్ గార్ మోజన ద్వారా ఉపాధి కల్పన పెరుగుదల 1989-91 మధ్య కాలంలో సంవత్సరానికి 1.2% నుండి సంస్కరణల అనంతరం రెండు సంవత్సరాలలో మైనస్ 7.7%, మైనస్ 3.7% కి వెళ్ళింది.

అభివృద్ధి రేటు 8వ ప్రణాళికలో 5.5% సంవత్సరానికి వున్నా ఉద్యోగావకాశాలు పెరగకపోవటంలో ఆశ్చర్యం లేదు. ఆర్థిక వ్యవస్థను ప్రపంచీకరణ చెయ్యటంతో పాటు శ్రమను, నైపుణ్యం లేని శ్రమను కూడా ప్రపంచీకరించినట్లయితే పరిస్థితి మరోలా ఉండేది. కాని పెట్టుబడి ప్రపంచీకరించబడింది. అసమాన వ్యాపారం ద్వారా బహుళజాతి సంస్థల దోపిడీ ప్రపంచీకరించబడింది. వీటితో పాటు స్వదేశీ, విదేశీ సంస్థలు జాయింట్ సంస్థలుగా ఏర్పడటం ప్రారంభించాయి. దీనితో లేబర్ మార్కెట్ నియంత్రణ లేకుండా చేసి ప్రజలను బీదరికంలోకి నెట్టారు. పెట్టుబడిదారుల మధ్య ఉండే తీవ్రమైన పోటీ, వారి సిద్ధాంత మూల సూత్రమైన 'పంపిణీ' (డిస్ట్రిబ్యూషన్) అనే దాని అర్థం మారిపోయింది. నిరంతర యాంత్రీకరణ అభివృద్ధి అతి తక్కువ కార్మికులతో ఉత్పత్తి క్యాజువల్ కార్మికులు, పార్ట్ టైం కార్మికులను నియమించటం వంటి చర్యలవలన 'జాబ్ లేస్ గ్రోత్' ఆర్థిక విధానం ఏర్పడింది. ఇది మొత్తం 'పంపిణీ' సిద్ధాంతాన్ని నిర్వీర్యం చేసి కొద్దిమంది చేతులలో సంపద పోగుపడటానికి దోహదపడింది. ప్రపంచ అభివృద్ధి నివేదిక 1997 ఈ పరిస్థితి ఆందోళనకరంగా ఉందని పేర్కొన్నది.

అభివృద్ధి చెందిన దేశాలు ఈ ప్రపంచీకరణ, సంస్కరణలను నూతన నరళీకరణలు (నియో లిబరలిజం)గా పేర్కొంటున్నవి. రెండు కారణాల వల్ల అభివృద్ధి చెందిన దేశాలలో కూడా నిరుద్యోగం పెరుగుతున్నది. మొదటిది కార్మికుల స్థానంలో ఆటోమాటిక్ యంత్రాలను ప్రవేశపెట్టడం. కార్మికుల వలన ఖర్చు ఎక్కువ, సమస్యలు ఉంటాయి అని పెట్టుబడిదారుల సిద్ధాంతం. రెండవది అస్తవ్యస్తమైన పెట్టుబడుల కదలికవలన అనేక దేశాలలో వచ్చిన రాజకీయ అనంతృప్తి ప్రభుత్వాల మార్పుకు కారణమయింది. ప్రపంచ ఎంప్లాయిమెంట్



నివేదిక 1996-97 ప్రకారం అభివృద్ధి చెందిన దేశాలలో నిరుద్యోగుల శాతం, ఒక్క అమెరికాలో తప్ప, మిగిలిన చోట్ల పెరుగుతూనే వున్నది. కెనడాలో 9.8 శాతం, స్పెయిన్ లో 22 శాతం, బెల్జియంలో 14.5 శాతం, ఫ్రాన్స్, ఇటలీలలో 12.5 శాతం, జర్మనీలో 12.5 శాతంగా ఉంది. తూర్పు యూరపు దేశాలలో 11.33% గా ఉంది. లాటిన్ అమెరికాలో 10% గా ఉంది. ఈ దేశాలన్నీ ఐ.ఎం.ఎస్. ప్రపంచీకరణ నూత్రాలు అంగీకరించి అమలు చేస్తున్న దేశాలు.

#### కార్మికవర్గానికి వ్యతిరేకంగా....

ఈ కాలం అనుభవాలు ప్రపంచీకరణ, నూతన సరళీకరణ కార్మికవర్గ వ్యతిరేక విధానాలని రుజువు చేశాయి. గత ఆరు, ఏడు సంవత్సరాల అనుభవం కార్మికవర్గాన్ని తొలగించే పారిశ్రామికీకరణ, ప్రైవేటీకరణ, సరళీకరణలు భారతదేశం వంటి విశాల దేశంలో సమాన ఆర్థిక పెరుగుదల, నిరుద్యోగ పరిష్కారం సాధించలేవని నిరూపించబడింది. కాని, ఆధునిక శాస్త్ర సాంకేతిక పరిజ్ఞానం, ప్రపంచ మార్కెటు, అంతర్గత ఆర్థిక బలం గల అభివృద్ధి చెందిన దేశాలు మనుగడ సాగించగలవు. భూస్వామ్య విధానంలో నలుగుతున్న దేశాలలో ఇది సాధ్యం కాదు.

ఒక బలమైన వర్గం మనదేశంలోని కార్మికవర్గాన్ని ఈ సంస్కరణలు దేశవ్యతిరేకం, కార్మిక వ్యతిరేకం అని తెలుసుకోకుండా చేయగలుగుతున్నది. అందుచేత ఈ సరళీకరణ, ప్రపంచీకరణ వ్యతిరేక పోరాట రాజకీయ పోరాటం రూపు దిద్దుకోలేకపోతున్నది. దానివల్ల పాలకవర్గం ప్రజలను పక్కదోవ పట్టించగలుగుతున్నది. కాని కార్మికవర్గ వరిస్థితి అధోగతి అయిపోతున్నది.

సంఘటితరంగంలోని ప్రభుత్వ, ప్రైవేటు రంగాలలోని 2 కోట్ల 75 లక్షల మంది కార్మికులలో కోటి 94 లక్షల మంది కార్మికులున్న ప్రభుత్వరంగం నెమ్మదిగా కూల్చివేయబడుతున్నది. దీనితోపాటు కేంద్ర, రాష్ట్ర ప్రభుత్వాలు గత ఆరు సంవత్సరాలుగా రిక్రూట్మెంట్ ఆపివేయటం వలన 50 లక్షల ఉద్యోగాలు పోయాయి. 1995 లో కోటి 94 లక్షలుగా ఉన్న ప్రభుత్వరంగ సంస్థల

ఉద్యోగుల సంఖ్య 1996 చివరికి కోటి 91 లక్షలకు తగ్గింది. (కార్మిక మంత్రిత్వ శాఖ లెక్కలు) రైల్వేలను, ఇతర ప్రభుత్వంగ శాఖలలోను శాంక్షనయిన ప్రతి 6 పోస్టులలో 2 రద్దు చేయబడుతున్నవని అంచనా. పరిమితు పోస్టులలో కనీస వేతనాల చట్టపరిధిలోని కాంట్రాక్టు కార్మికులను నియమించడం జరుగుతున్నది. బహుళజాతి సంస్థలు, స్వదేశీ కార్పొరేట్ సంస్థలు కూడా కాంట్రాక్టు, పార్ట్ టైం ఉద్యోగులను నియమిస్తున్నవి.

దేశంలో ప్రవేశించిన విదేశీ కంపెనీలు, స్వదేశీ కంపెనీలలో పనిచేస్తున్న అనుభవంగల మేనేజర్లకు, సాంకేతిక పరిజ్ఞానం కలవారికి పెద్ద మొత్తాలలో జీతాలను ఎరచూపుతున్నవి. దీనివలన ప్రధానంగా ప్రభుత్వరంగం నష్టపోతున్నది. కొన్ని సందర్భాలలో సాధారణ గ్రాడ్యుయేట్ అయిన ఎగ్జిక్యూటివ్ నెలకు రు. 25 వేల జీతం పొందుతూ ఉంటే పి.హెచ్.డి. చేసిన అడ్వాక్ లేక్చరర్ జీతం కేవలం రు. 1500 మాత్రం ఉంటున్నది. ప్రభుత్వం కనీస వేతనాలు పెంచామని ఎన్ని గొప్పలు చెప్పినా పరిస్థితి దారుణంగా ఉంది. రోజు వేతనం రు. 9/25 పైసల నుండి రు. 76/40 పైసల వరకు ఆయా ప్రాంతాలను బట్టి ఉంది. అత్యంత పారిశ్రామిక రాష్ట్రం మహారాష్ట్రలో రోజుకూలి రు. 9.25 పై. అతి కష్టమయిన ఇనుప ఖనిజ క్వారీలో పనిచేసే వారి రోజు కూలి రు. 38 గా కేంద్ర ప్రభుత్వం నిర్ణయించింది. నిజ వేతనాలు పడిపోవడం మరొక దారుణమయిన పరిస్థితి. చండీఘర్ లోని లేబర్ బ్యూరో సర్క్యూల్ సరకు తయారీ పరిశ్రమలలో నిజవేతనాలు పడిపోవడం ఆందోళనకరంగా వుంది అని పేర్కొన్నది. నిజవేతనాలు పడిపోవటం ఈ విధంగా వున్నది. - పొగాకు, పానీయాలు - 8.3%, ఆహారపదార్థాల తయారీ - 12%, నూలు - 8.8%, ఊలు, సిల్కు, కృత్రిమదారం - 8%, తోలు - 9.7%, వెంటిల్ - 9.5%, రవాణా విడిభాగాలు - 8.5%. ఉద్యోగాలు తగ్గించటం, నిజవేతనాలు పడిపోవడం వలన మొత్తం ఉత్పత్తి ఖర్చులో వేతనాల శాతం క్రమంగా తగ్గిపోతున్నది. భవిష్యత్తులో ఈ పరిస్థితి యింకా తీవ్రంగా వుంటుంది.

#### పెరుగుతున్న దుర్భర స్థితి

సంస్కరణలు జీతాలను వునర్నిర్మించటానికి ఆయుధంగా వుపయోగపడ్డాయి. ఈ క్రమంలో జీతాలు పొందే కార్మికులలో నూతన సెక్షన్లు సృష్టించబడ్డాయి. ఇది కార్మికవర్గ ఐక్యతకు అడ్డంకిగా ఏర్పడింది. శాశ్వత కార్మికుల స్థానంలో కాంట్రాక్టు, పార్ట్ టైము పనివారలను నిర్మించడంతోపాటు పనిని వర్క్ షాపులనుండి గృహాలకు తరలిస్తున్నారు. వేల సంఖ్యలో స్త్రీలను, పిల్లలను నామమాత్రపు కూలీకి పనిచేయిస్తున్నారు.

దేశ జనాభాలో పనివారల శాతం 1961 లో 42.97% నుండి 1991 లో 37.49% కు పడిపోయింది. స్త్రీలకంటే 0.4% పురుషులలో ఇది అధికంగా వున్నప్పటికీ శ్రామిక మహిళలకు గ్రామాలలో 22.26% పట్టణాలలో 9.24% గా వుంది. గ్రామాలలో మాత్రమే మహిళల తగ్గుదల శాతం 5% గా వుంటే 83.3% పట్టణాలలో వుంది. గ్రామాలలో శ్రామిక మహిళల శాతం తగ్గుదలకు కారణం వ్యవసాయరంగంలో యంత్రాలను ప్రవేశపెట్టడం. (జనాభా లెక్కల ప్రకారం) సంస్కరణల కాలంలో ఈ పరిస్థితి మరింత దిగజారింది.

కొత్తగా పారిశ్రామికీకరణ జరుగుతున్న దేశాలలో, జె.ఉన్నీ అనే ఆయన స్టడీ ప్రకారం, భారతదేశంలో శ్రామిక మహిళల శాతం చాల తక్కువగాను, పెరుగుదల లేకుండాను వున్నది. శ్రామిక మహిళలలో అధిక శాతం హోదా క్యాజువల్ కార్మికులు. మరొక సామాజిక శాస్త్రజ్ఞుల గ్రూపు సర్వే ప్రకారం మన దేశ పరిశ్రమలలోని శ్రామిక మహిళలలో 55% కి కనీస వేతనాల కంటే తక్కువ వేతనాలు చెల్లించబడుతున్నాయి. 70% మంది యూనియన్లు లేని పరిశ్రమలలో పనిచేస్తున్నారు. కేవలం 11% మంది మాత్రమే వ్రాతపూర్వకంగా శాశ్వతపని కలిగివున్నారు.

ప్రైవేటీకరణ, పోటీ అనే పాలసీ- ఉద్యోగాలను తొలగించివేసి కార్మికులను చెప్పలేని దుర్భరస్థితికి దిగజారుస్తున్నది. ప్రైవేటీకరణ సిద్ధాంతం అనేక ప్రభుత్వ రంగ సంస్థలను ప్రైవేటు సంస్థల అందుబాటులోకి తెచ్చింది. అనేకం మూసివేతకు సిద్ధంగా వున్నాయి. ఉద్యోగాలు



ఈ సంవత్సరం మే 11, 13 తేదీలలో బి.జె.పి. ప్రభుత్వం తను నిర్వహించిన అణువరీక్షల ద్వారా "సాధించినది" ఏమైనప్పటికీ పేద ప్రజలకు మాత్రం మరిన్ని ఇక్కట్లు తీసుకొచ్చింది. అణువరీక్షల మూలంగా అగ్రరాజ్యాలు విధించిన ఆంక్షల వల్ల పేద ప్రజానీకంపై కలిగే దుష్పరితాలను ప్రభుత్వం సరిగ్గా అంచనా వేయలేదు. ఐదు అణ్వాయుధ దేశాలతో పాటు పాకిస్తాన్ కూడా బి.జె.పి. నాయకత్వం ఒక గుణపాఠం నేర్పించిందని కొందరు చెవులు చిల్లులుపడేలా అరుస్తున్నారు. అయితే, ఏనుగులు జగడమాడినా సరసాలాడినా నలిగిపోయేది గడ్డిమొక్కలే అని బాగా తెలిసివున్న పేద ప్రజలు మాత్రం అనలు బాధను అనుభవిస్తున్నారు. ఆర్థిక మంత్రిత్వ శాఖ అందించిన సమాచారాన్ని ఉదహరిస్తూ ఆంక్షల మూలంగా ఇండియా 20 బిలియన్ డాలర్లను కోల్పోతుందని "ది ఎకనమిక్ టైమ్స్" పేర్కొంది. అమెరికా ప్రభుత్వం అంచనా ప్రకారం అది 21 బిలియన్ డాలర్లు. ఇండియా సాంవత్సరిక నష్టం 6 బిలియన్ డాలర్లని

పోయాయి. ఈ పరిస్థితి యూనియన్ల యొక్క బేరసారాల శక్తిని క్షీణింపజేస్తున్నది. కొన్ని సంస్థలలో 7-8 సం॥లకు కూడా వేతన సవరణ జరగలేదు. కొన్ని పరిశ్రమలలో వేతనాలు క్రమంగా చెల్లించటం లేదు. కొన్ని పరిశ్రమలలో పి.ఎఫ్.గ్రాట్యూటీ సొమ్మును ఉత్పత్తి కోసం తరలించటం వలన రిటైరయినవారికి పి.ఎఫ్. గ్రాట్యూటీ చెల్లించడం లేదు.

నరళీకృత విధానం వలన పెద్ద సంఖ్యలో కార్మికవర్గం పెద్ద పారిశ్రామిక ప్రాంతాలనుండి చిన్న, అతిచిన్న ప్రాంతాలకు వలసపోతున్నారు. ఆంధ్రప్రదేశ్ లోని బీడీ కార్మికులు దీనికి చక్కటి ఉదాహరణ. చిన్న పరిశ్రమలలో పెట్టుబడులు పెరగటం వలన జాతి పరిశ్రమలో పెద్ద ఫ్యాక్టరీలు పవర్ హౌస్ కి మారి చేనేత పరిశ్రమ దెబ్బతినింది. ఒకప్పుడు భివాండీ, షోలాపూర్, సూరత్ వంటి కేంద్రాలకు వలస వెళ్ళిన చేనేత కార్మికులు, మిల్లులు మూసివేయడం వలన బీడీ కార్మికులుగా మారారు. బీడీ కార్మికులలో 60% పైగా ఉపాధి కోల్పోయినవారు చేనేత కార్మికులు. 1994-

## బాంబులు ఆంక్షలు పేదలు

తెలియజేస్తూ కేంద్ర మంత్రిలందరికీ కేబినెట్ సెక్రటరీ ఒక రహస్య నోట్ పంపించారని మరో రిపోర్టు తెలియజేస్తోంది. ఈ ఆంక్షల తాలూకూ దుష్పరితాలు అత్యధికంగా సామాజిక రంగంపైనే ముఖ్యంగా పేద ప్రజానీకంపైనే ఉంటాయి.

1996-97 సంవత్సరంలో ఇండియా 17,141 కోట్ల రూపాయలను బయటి దేశాల నుండి సహాయంగా అందుకుంది. అందులో రు. 14,209 కోట్లు రుణాలుగాను, రు. 2,932 కోట్లు గ్రాంట్లుగాను అందాయి. ఇండియా ప్రణాళిక చేసుకున్న మొత్తం వ్యయంలో ఇది కొద్ది భాగమే అయినప్పటికీ సామాజికరంగ

95లో సిగరెట్లపైన ఎక్సైజు వన్ను తగ్గించబడినప్పుడు మినీ సిగరెట్ల ధర బీడీల ధరకు పడిపోయింది. దీనివలన బీడీ పరిశ్రమ ఫ్యాక్టరీ స్థాయినుండి ఇంటి స్థాయికి వెళ్ళిపోయింది.

సరళీకరణ కార్మికులను వీధుల పాలుచేసింది. కాని దాని ప్రభావం ప్రస్తుత రాజకీయాలలో ప్రతిబింబించటం లేదు. మార్కెటు ఆర్థిక విధానం అనేకమంది వాలంటరీగా రిటైరు అయ్యేట్లు చేసింది. వీరిలో అనేకమంది ఎక్కడా పెట్టుబడి పెట్టరు. ఫలితంగా ఈ సొమ్ము ఖర్చయి తిరిగి పెట్టుబడిదారుని చేతుల్లోకి పోతున్నది. దాని ఫలితంగా వారు బీదరికంలోకి నెట్టివేయబడుతున్నారు.

ప్రతిఘటన...

ఎన్నిసార్లు స్వదేశీ గురించి మాట్లాడినా విదేశీ గుత్తసంస్థల ప్రవేశం ఎటువంటి అడ్డు అదుపు లేకుండా సాగిపోతూనే ఉన్నది. ఒకసారి బహుళజాతి సంస్థలకు ద్వారాలు తెరిచిన తరువాత దానితో జీవించక తప్పదు.

అభివృద్ధికి నిర్ణయాత్మకంగాను, గుణాత్మకంగాను ఎంతగానో తోడ్పడింది. గత కొన్ని సంవత్సరాలుగా సామాజిక రంగానికి విదేశీ సహాయం గణనీయంగా పెరిగింది. కేంద్ర, రాష్ట్ర ప్రభుత్వాల సామాజిక సేవా వ్యయంలో విదేశీ సహాయం 1985కు ముందు 1 శాతం కంటే తక్కువగా ఉంటే, 1995-96 నాటికి అది 3.3 శాతానికి పెరిగింది. విదేశీ రుణ సహాయం ఇటీవలి కాలంలో దేశంలోని దారిద్ర్యాన్ని తగ్గించడానికి ఉద్దేశించిన కార్యక్రమాలు, వ్యూహాలపై కేంద్రీకరించబడింది.

1986 నుండి జపాన్ అతి పెద్ద ద్వైపాక్షిక 'దాత'గా ఉంది. జపాన్ ఓ.డి.ఎ ప్రోగ్రాం కింద 1958-93 కాలంలో ఇండియా 3.7 బిలియన్ డాలర్ల విలువైన సహాయాన్ని అందుకుంది. ఆర్థికవరమైన మౌలిక సదుపాయాలు, ఆరోగ్య పరిరక్షణ, వ్యవసాయం మరియు గ్రామీణ అభివృద్ధి, జనాభా నియంత్రణ, ఎయిడ్స్ వ్యాప్తి నిరోధం, చిన్న సంస్థలకు మద్దతు మరియు పర్యావరణ పరిరక్షణ జపాన్ సహకార ప్రాధాన్యతా

అంతర్జాతీయ పెట్టుబడి యొక్క ఆర్థిక విధానం చొరబడినంత తొందరగా, దేశీయుల రాజకీయ విధానం చొరబడదు. ఇటీవలి ఎన్నికలు దీనిని నిరూపించాయి. మనం దీనికి వ్యతిరేకంగా తిరగబడాలి లేదా విదేశీవత్తిళ్ళకు తలవంచాలి.

భారతదేశపు పెట్టుబడిదారీ వర్గం విదేశీ సంస్థలతో చేతులు కలిపారు. కాబట్టి వారికి ప్రత్యామ్నాయం లేకపోవచ్చు. కాని భారత కార్మిక వర్గం తనకు దీనిని వ్యతిరేకించి అడ్డుకొనే ప్రత్యామ్నాయం వుందని గ్రహించాలి. ఇంతవరకు ప్రపంచీకరణ ఆర్థిక విధానంలో కార్మికవర్గం ప్రథమంలో నష్టపోయినా దీర్ఘ కాల ప్రయోజనాలు పొందుతుందని వాదించారు. కానీ ప్రపంచీకరణ స్థిరపడే కొలదీ ఆర్థికవేత్తలు చివరకు ప్రపంచీకరణను బలపరచినవారు కూడా కార్మికవర్గం దీర్ఘ కాలిక ప్రయోజనాలు పొందుతుందా అనే ప్రశ్నకు "తేలికగా సమాధానం చెప్పలేము" అంటున్నారు. జాబ్ లెస్ గ్రోత్ వల్ల కార్మిక వర్గం ఏమీ పొందలేదనేది రహస్యమేమీకాదు. ★



రంగాలు. ఇండియా ప్రాజెక్టులకి జపాన్ ఓవర్సీస్ ఎకనమిక్ కో-ఆపరేషన్ ఫండ్ రాయితీలతో కూడిన 121 రుణాలను అందించింది.

అణుపరీక్షల ఫలితంగా ఇప్పుడు జపాన్ కొత్త ప్రాజెక్టులకు తన సహాయాన్ని నిలిపివేసింది. త్వరలోనే తను ఇచ్చే రుణాలపై నిర్దిష్టమైన చర్యలు తీసుకుంటానని హెచ్చరించింది. జూన్ 30, జూలై 1 తేదీలలో టోక్యోలో జరిగిన ఇండియా డెవలప్ మెంట్ ఫోరమ్ కు అది ఆతిథ్యం ఇవ్వలేదు. గుడ్డిలో మెల్ల ఏమిటంటే కొత్త అత్యవసర లేదా మానవతా దృక్పథానికి సంబంధించిన ప్రాజెక్టులకు చేసే సహాయాన్ని జపాన్ స్తంభింపజేయకపోవడం! జపాన్ ఆంక్షలకు ప్రతీకారమా అన్నట్లు గుజరాత్ తుపాను బాధితులకి మానవతా దృక్పథంతో జపాన్ అందివ్వదలచిన 1.2 కోట్ల రూపాయల సహాయాన్ని ఇండియా తిరస్కరించింది.

బాహ్య సహకారం విషయంలో ఇండియాతో ఇన్నాళ్ళూ ఎంతో చక్కటి సంబంధాలను కలిగివున్న డెన్మార్క్ ఇండియా చేసిన అణు సాహసానికి తీవ్రంగా స్పందించింది. ఆ దేశం ప్రతి సంవత్సరం 130 కోట్ల రూపాయల సహాయం చేస్తోంది. మరో నాలుగేళ్ళలో ఆ మొత్తం రు. 200 కోట్లు దాటేది. డెన్మార్క్ చేసే ఈ సహాయం త్రాగునీరు, ఆరోగ్యం, వ్యవసాయం, పాడి,

చిన్న మరియు సన్నకారు రైతులకు సంబంధించిన ప్రాజెక్టులకు తోడ్పడేందుకు ఉద్దేశించినది. అణు పరీక్షల అనంతరం డెన్మార్క్ తన సహాయాన్ని దాదాపు పూర్తిగా నిలిపివేసింది. ప్రస్తుతం ఒక ఏడాదిలో చేస్తున్న సహాయాన్నే ఆరేడు సంవత్సరాలకు విభజించింది. దీని ఫలితంగా నిర్మాణ దశలో ఉన్న త్రాగునీరు, పారిశుద్ధ్యం, వ్యవసాయం, పర్యావరణం, ఆరోగ్యం వంటి పలు సామాజిక రంగాలకు చెందిన ప్రాజెక్టులు ఈనాడు ఆగిపోయాయి. మధ్యప్రదేశ్, తమిళనాడు, కర్ణాటక, ఒరిస్సా రాష్ట్రాలు ఈ ప్రభావానికి గురయ్యాయి.

రానున్న మూడు సంవత్సరాలలో పెద్ద ఎత్తున సహాయం చేయడానికి ఉద్దేశించిన 'కంట్రీ ఎగ్రిమెంట్'ను స్వీడన్ ఉపసంహరించుకుంది. ఈ ఎగ్రిమెంట్ ద్వారా 600 కోట్ల రూపాయలకు పైగా సహాయం అందేది. అభివృద్ధి సహకారానికై ఉద్దేశించిన ఈ ఒప్పందం మూలంగా విద్య, ఆరోగ్యం, సహజవనరుల నిర్వహణలకు కావలసిన నిధులు సమకూరేవి. స్వీడన్ తో ఇదివరకే చేసుకున్న ఒప్పందాలు మాత్రం అమలవుతాయి. కొత్త ప్రాజెక్టులకు చేసే సహాయం మాత్రం దాదాపు పూర్తిగా నిలిపివేయబడింది. ప్రభుత్వేతర సంస్థలకు, మానవ హక్కుల సంబంధితమైన వాటికి ఏదో కొద్దిపాటి సహాయం తప్పించి మిగతావన్నీ స్తంభించిపోతాయి. రాజస్థాన్, ఒరిస్సాలలో స్వీడన్ సహాయంతో కొనసాగుతున్న సామాజిక అడవులు తదితర కార్యక్రమాలు బాగా దెబ్బతింటాయి.

స్వీడన్ సహాయంతో నడిచే 'లోక్ జంబీష్' మరియు 'శిక్షా కార్మిక్' కార్యక్రమాల ద్వారా రాజస్థాన్ లోని 316 గ్రామాలలోని పిల్లలు, ముఖ్యంగా ఆడపిల్లలు విద్యను పొందగలుగుతున్నారు. ఫార్మల్ మరియు నాన్-ఫార్మల్ విద్యాబోధన ద్వారా సుమారు 2.55 లక్షల మంది పిల్లలు

ప్రయోజనం పొందుతున్నారు. స్వీడన్ సహాయం ఆగిపోయిన కారణంగా ఇప్పుడీ కార్యక్రమాల వనరులు శుష్కించిపోతాయి.

ఇతర దేశాలతో పోల్చి చూసినప్పుడు ఆస్ట్రేలియా చేసే సహాయం తక్కువే అయినా ఇప్పుడు అదీ నిలిచిపోయింది. ఏటా సుమారు 21 మిలియన్ ఆస్ట్రేలియా డాలర్లను ఆ దేశం మనకు సహాయంగా ఇస్తోంది. ఇప్పుడు మానవతా కారణాలకు సంబంధించిన ప్రస్తుత, భవిష్యత్ కార్యక్రమాలన్నిటికీ ఆ దేశం తన సహాయాన్ని నిలిపివేసింది. ఇలా ఆస్ట్రేలియా సహాయాన్ని నిలిపివేసిన వాటిలో... రాజస్థాన్ లోని జల వనరుల సమీకరణ కార్యక్రమం (7,00,000 డాలర్లు), బొగ్గు గనులలో పర్యావరణం మరియు మానవ వనరుల అభివృద్ధికి ఉద్దేశించిన 'కోల్ ఇండియా' కార్యక్రమం (10 మిలియన్ డాలర్లు), ఢిల్లీ నగర పర్యావరణ అభివృద్ధికి సంబంధించిన 'ఢిల్లీ-21' అనే కార్యక్రమం (1.35 మిలియన్ డాలర్లు), ఢిల్లీలోని నీటి సరఫరా మరియు మురుగునీటి పారుదలకు సంబంధించిన కార్యక్రమం (1.2 మిలియన్ డాలర్లు) ఉన్నాయి.

నెదర్లాండ్స్ 1960 నుండే ఇండియాలోని అభివృద్ధి కార్యక్రమాలకి సహకారం అందిస్తోంది. 1992 నుండి గ్రాంట్లపై ఆధారపడే ముఖ్య కార్యక్రమం నడుస్తోంది. 1980 నుండి '92 వరకు 2.8 బిలియన్ డచ్ రూపాయల విలువ చేసే మొత్తాన్ని నెదర్లాండ్స్ సహాయంగా అందించింది. ఇందులో 33 శాతం గ్రామీణ నీటి సరఫరా, జలరవాణా వంటి ముఖ్యమైన ప్రాజెక్టుల నిమిత్తం ఇవ్వబడుతోంది. ఆ దేశం అందించే సహాయంతో ఉత్తరప్రదేశ్, గుజరాత్, ఆంధ్రప్రదేశ్, కర్ణాటక, కేరళ లబ్ధి పొందుతున్నాయి.

అదృష్టవశాత్తూ అత్యంత నిరుపేదలను ప్రభావితం చేసే ఎటువంటి దారిద్ర్య చర్యలను నెదర్లాండ్స్ చేపట్టలేదు. దారిద్ర్య నిర్మూలన కార్యక్రమాలకు సంబంధించిన వాటికై దాని సహాయం కొనసాగుతోంది. అయితే అభివృద్ధి కార్యక్రమంలో స్థూలార్థికాంశమైన రుణ విముక్తి దానికి సంబంధించిన ఇతర ఎగుమతి కార్యక్రమాల అభివృద్ధికి చేసే సహాయాన్ని నెదర్లాండ్స్ స్తంభింపజేసింది.

అభివృద్ధికి దోహదపడే పథకాలపై ప్రస్తుతం జరుగుతున్న చర్చలతో సహా

### పారిశ్రామిక వినిమయ ధరల సూచీ (1982-100 పాయింట్ల పునాదిపై)

	మే	జూన్	సెప్టెంబర్
ఆలిండియా	389	399	4.93
హైదరాబాద్	365	376	5.23
గుంటూరు	385	393	5.60
గూడూరు	389	414	4.33
విశాఖపట్నం	377	398	2.48
వరంగల్	390	403	2.36
కొత్తగూడెం	404	429	3.25
రాష్ట్ర సీరీస్			
విజయనగరం	337	344	-
రాజమండ్రి	366	374	2.55
విజయవాడ	372	381	-
ఆదోని	383	390	2.33
ఎస్.ఎస్.బి.	380	388	2.52
ఎం.జి.సి.	379	385	2.49



కవిత

అప్పడే

పాతబడిపోయాయా?

అణువు-అణువులో దాగివున్న మతోన్మాదం  
వెర్రితలలు వేస్తే జరిగాయి అణుపరీక్షలు  
(అక్కడా, ఇక్కడా)

'అయ్యవారు' ఆంక్షలు - ఆంక్షలు

అని బెదిరిస్తే

అత్తసొమ్ము అల్లుడు దానం చేసినట్లు

ప్రజాసంస్థలను పబ్లిక్ గా పరాయివారికి

కట్టబెడుతున్నారు పాలకవర్గం

చరిత్రలో క్షమార్హంకాని

'అ' దుర్జినం

నేడు మళ్ళీ జడలు విప్పతోంది

అణు 'సృష్టి' వికృత రూపం దార్చి

మానవ సృష్టిని అంతమొందించే వైపు

నడుస్తోంది

మతోన్మాదం కరాళనృత్యం చేస్తూ

అణు యుద్ధాన్ని వాకిట్లోకి పెలుస్తోంది!

అప్పడే పాతబడిపోయాయా

హో! ఓమా నాగసాకి శిథిలాలు?

లక్షలాది ప్రజలు క్షణంలో

బూడిదగా మారిన దృశ్యాలు.....?

ఏం సాధించాలని ఈ అణుబాంబులు?

ఎవరికి పనికొస్తాయి

ఈ అణుపరీక్షలు?!

-మొహ్మద్ నసీర్ ఓద్దీన్,  
కరీంనగర్.

చదవండి!

చదివించండి!!

కార్మికలోకం

సం॥న చందా రు.35.00

భవిష్యత్తులో అభివృద్ధికి తోడ్పడే అన్ని రకాల సహకారాన్ని కెనడా నిలిపివేసింది. అంతేగాక ప్రపంచ బ్యాంకు, ఆసియా అభివృద్ధి బ్యాంకులు ఇండియా కు రుణాలు ఇవ్వటాన్ని వ్యతిరేకించాలని కూడా అది నిర్ణయించుకుంది.

ఆంక్షల మూలంగా పేద ప్రజానీకంపై పడిన తాజా ప్రభావం కూడా తీవ్రంగానే ఉంది. అన్నిటికన్నా ముఖ్యమైన విషయం ఏమిటంటే విదేశీ సహాయం విషయంలో ఇప్పటి వరకూ 'ఆదరణీయ దేశం' గా ఉన్న ఇండియా ఇప్పుడు ఆర్థికంగా 'ఏకాకి' అయ్యింది.

ఇండియా నుండి అమెరికా, ఆస్ట్రేలియా తదితర దేశాలకు జరిగే ఎగుమతులకు సంబంధించిన ఆర్డర్లు ఉపసంహరించబడటం తక్షణ ప్రభావానికి ఒక ఉదాహరణ. దీని ప్రభావం అంతిమంగా ఉద్యోగితపై పడుతుంది. కొన్ని ప్రత్యేక కేసుల్లో ఆర్డర్లు వాయిదా వేయటంగాని లేదా నిరవధికంగా నిలిపివేయటంగాని జరిగింది. ఈ అనధికార వాణిజ్య ఆంక్షల వల్ల సుమారు 10 బిలియన్ డాలర్ల విలువ చేసే భారీ వాణిజ్య లోటు ఏర్పడుతుంది. ఈ ఎగుమతి కంపెనీలు వాటి ఉత్పత్తిని కుదించివేసినా లేదా వ్యాపార కేంద్రాలు మూసివేసినా ఎవరు ముందుగా ఉద్యోగాల్లోంచి తీసివేయబడతారో తెలుసా? తక్కువ వేతనాలు పొందే చిన్న ఉద్యోగులే! అందులో అనుమానం లేదు.

32 కోట్ల మంది నిరుపేదల్ని దారిద్ర్యపు ఊబి నుండి పైకి తీయాలంటే అందుకు తగిన ఆర్థిక వనరులు, మానవ మరియు సంస్థాగత వనరులు తప్పనిసరి. నిజానికి భారత ప్రజలు, ప్రభుత్వం ఈ లక్ష్యాన్ని సాధించవలసి ఉంది. అట్టడుగు స్థాయిలో మొదలుకొని వేరువేరు స్థాయిల్లో లభించే తమ సొంత వనరులను పయోగించి వారు ఈ లక్ష్యాన్ని సాధించాలి. కాని ఇప్పటి వరకూ ఇలాంటిదేమీ జరగలేదు. ఇప్పుడు కూడా జరగటం లేదు. అందువల్ల నత్తనడక అభివృద్ధికి షమేషా 'వనరుల కొరత' ఒక కారణంగా చూపబడుతూ వచ్చింది. ఈ నేపథ్యంలో కేంద్ర, రాష్ట్ర ప్రభుత్వాలు విదేశీ సహాయాన్ని ఆహ్వానించాయి. ఆఖరికి ప్రజల ప్రాథమిక అవసరాలను తీర్చడానికి సైతం అవి విదేశీ సహాయానికి స్వాగతం పలికాయి. ఇటువంటి పరిస్థితులలో గడచిన 10-15 సంవత్సరాలుగా 'సమకూరే నిధులు' పెరుగుతూ వచ్చాయి. కాని ఇప్పుడు - బి.జె.పి. ప్రభుత్వం అణుపరీక్షల దుస్పాహసం చేసిన తరువాత కథ మళ్ళీ

మొదటికొచ్చింది. పేదలను నిర్బంధంలో ఉంచిన చారిత్రక, సామాజిక కారణాలతో పాటు నిశితమైన, తీవ్ర దుష్ఫలితాలనిచ్చే ఒక ఆర్థికాంశం కూడా జతపడింది. అంతర్జాతీయంగా ప్రస్తుతం నెలకొని ఉన్న పరిస్థితుల దృష్ట్యా ఈ నాటి మన దేశపు 'ఆర్థిక ఒంటరితనం'తో ఎటువంటి శీఘ్ర సామాజిక, ఆర్థిక అభివృద్ధిని ఆశించలేము.

విదేశీ సహాయం ఒక నిర్దిష్టమైన ఉత్పేరక పాత్రను నిర్వహిస్తోంది. కేంద్ర, రాష్ట్ర ప్రభుత్వాల నిధులు ప్రధానంగా ప్రభుత్వ యంత్రాంగ నిర్వహణకు (establishment) ఖర్చవుతుండగా, బయటి నుండి వచ్చే సహాయం నిర్ణీత కాలవ్యవధిలో చెప్పుకోదగ్గ ఫలితాలతో కొన్ని నిర్దిష్టమైన కార్యక్రమాలు పూర్తయ్యేందుకు దోహదపడుతోంది. అన్ని రకాల సహాయం ఆగిపోతున్న ఈ దశలో ఇప్పుడు యధాతథ స్థితిని కొనసాగించడం కూడా చాలా కష్టమే. ఏ విధంగా చూసినా బడుగువర్గాల పరిస్థితి ఇంకా దిగజారిపోతుంది. ప్రస్తుత పాలక సంపన్న వర్గానికి పేద ప్రజల వట్ల ఉన్న ఉదాసీనత, జడ త్యానికి మారుపేరులా ఉండే ప్రభుత్వ యంత్రాంగాల వల్ల బడుగు ప్రజల పరిస్థితి మరింత దుర్భరంగా తయారవుతుంది. (ప్రభుత్వ యంత్రాంగంలోని జడత్యానికి ఉదాహరణ: 1996-97 సంవత్సరానికి అధికారిక విదేశీ సహాయం రు. 17,141.4 కోట్లు ఉండగా, అందులో కేవలం రు. 11,978.5 కోట్లు మాత్రమే ప్రభుత్వం ఖర్చు పెట్టింది. మిగతా 30% నిధులూ మురిగిపోయాయి)

సామాజిక రంగాన్ని ఓ మూలకు నెట్టేయడానికి ఒక ముఖ్య కారణం బి.జె.పి. తన 'అణులెక్కలను' దృష్టిలో ఉంచుకొని రక్షణ వ్యయాన్ని భారీగా పెంచడం. మరో ప్రక్క పేదలను ఆదుకోడానికి ముందుకొస్తున్న స్వచ్ఛంద సేవారంగం కూడా ఇండియా ప్రస్తుతం అనుభవిస్తున్న ఆర్థిక ఏకాకితనం వల్ల ఘోరంగా అవిటిదవుతుంది. దేశ భద్రతకై (National Security) ఏ మూల్యం చెల్లించినా తక్కువే అని మన ప్రధానమంత్రి నుడివారు. బాగుంది. కాని ప్రజలకు భద్రత కల్పించనిదే దేశానికి భద్రత ఎక్కడిది? అంతేగాక అత్యధిక సంఖ్యాకులైన పేదలపై భారం మోపడం ద్వారా అది ఎన్నడూ కలగలేదు, కలగదు.

ఆంగ్ల మూలం: జార్జ్ మాథ్యూ డైరెక్టర్, ఇన్స్టిట్యూట్ ఆఫ్ సోషల్ సైన్సెస్ న్యూఢిల్లీ.



ఇరవై సంవత్సరాలుగా స్పెన్సర్ గా పని చేస్తున్న రఘుపతి ఎంతో ఆరోగ్యంగా ఉన్నాడు. అతనికిప్పుడు 44 ఏళ్ళు. మరో 15 సంవత్సరాల వరకు అతడు చక్కగా ఆ పనిని చేయగలడు. కాని ఇప్పుడు-ఇరవై సంవత్సరాలు ఆ వృత్తిలో ఉన్న అనంతరం - ఉన్నట్లుండి అతను వీధులపాలయ్యాడు. వలంటరీ రిటైర్మెంట్ స్కీం ప్యాకేజీ కింద యాజమాన్యం ఇచ్చిన లక్ష రూపాయలూ తీసుకొని అతను కంపెనీ బయటికొచ్చాడు. ఇప్పుడా డబ్బు కరిగిపోతూ ఉంటే అతడు దిక్కుతోచని స్థితిలో కొట్టుమిట్టాడుతున్నాడు.

కోయంబత్తూర్ లోని ఒక ప్రముఖ పారిశ్రామిక సంస్థ 40 సంవత్సరాలుగా ఆ నగరంలో 'గంగా టెక్స్టైల్' కర్మాగారాన్ని నడిపిస్తుంది. ఈ కర్మాగారంలో పనిచేస్తున్న 290 మంది పనినెంటు వర్కర్లనీ వలంటరీ రిటైర్మెంట్ తీసుకోవలసిందిగా ఈ సంవత్సరం ఫిబ్రవరిలో యాజమాన్యం కోరింది. ఆ పరిమితి వర్కర్లలో రఘుపతి కూడా ఒకరు.

మూకుమ్మడిగా వలంటరీ రిటైర్మెంట్ ఇచ్చి కార్మికులందరినీ సాగనంపాలనే యాజమాన్య నిర్ణయానికి మిగతా వర్కర్లలాగే రఘుపతి కూడా దిగులు చెందాడు. కంపెనీని ప్రస్తుత స్థాయిలో నిర్వహించటం తన వల్ల సాధ్యం కాదు అని యాజమాన్యం 'కారణం' చూపింది.

రఘుపతి, అతని తోటి కార్మికులు మొదట్లో దీనిని ప్రతిఘటించారు. అయితే ఈ ప్రతిఘటన కేవలం కొన్ని నెలలు మాత్రమే కొనసాగింది. ఈ విషయంలో భిన్నాభిప్రాయాలు కలిగిన ట్రేడ్ యూనియన్లు క్రమక్రమంగా లొంగిపోవడంతో చివరకు ప్రతిఘటన ముగిసిపోయింది. లక్ష రూపాయల వి.ఆర్.ఎస్. ప్యాకేజీతో రఘుపతి ఇంటిముఖం పట్టాడు.

13 లేదా అంతకన్నా ఎక్కువ సంవత్సరాల సర్వీసు మిగిలి ఉన్నవారికి మాత్రమే లక్ష రూపాయల మొత్తం ఇచ్చారు. అంతకన్నా తక్కువ సంవత్సరాల సర్వీసు మిగిలి ఉన్నవారికి ఇంకా చిన్న మొత్తాలు ఇచ్చారు.

"నలభై నాలుగేళ్ళ ఈ వయసులో ఇప్పుడు నేనేం చేయాలన్నది పెద్ద సమస్యగా ఉంది. నాకు వేరే పనులేవీ చాతగావు. ఒకవేళ ఏదైనా చేస్తేగీస్తే ఒక కూలీగా నా బతుకు మొదలుపెట్టాలి. అతి తక్కువ జీతానికి ఇంకెవరి చేతికిందో కూలీగా పని చేయడం మొదలెట్టాలి.... ఇంట్లో నా భార్యను, ముసలి తల్లిదండ్రుల్ని సాకవలసి ఉంది". అంటూ వాపోతున్నాడు రఘుపతి. అతనికి తనేం చేయాలో దిక్కుతోచడం లేదు. యాదృచ్ఛికంగా, పిల్లలు లేకపోవడం ఈ కష్టకాలంలో అతనికి కాస్త ఊరటగా ఉంది.

## భవిష్యత్తును అగమ్యగోచరం చేస్తున్న

# వి.ఆర్.ఎస్.లు

47 సంవత్సరాల మోహనన్ అనే కార్మికుడి కథ మరోలా ఉంది. కొయంబత్తూర్ స్పిన్నింగ్ అండ్ వీవింగ్ మిల్స్ లో అతను పాతికేళ్ళు పని చేశాడు. (ఆ మిల్లు 1973 నుండి నేషనల్ టెక్స్టైల్ కార్పొరేషన్ ఆధ్వర్యంలో నడుస్తుంది) అన్నేళ్ళు పనిచేసిన తర్వాత, 1997 మధ్యకాలంలో యాజమాన్యం ప్రకటించిన వి.ఆర్.ఎస్. నిమోహనన్ తీసుకోవలసి వచ్చింది. ఇప్పుడతను కూడా నిరుద్యోగిగా మారాడు. బడికి వెళ్ళే ఇద్దరు పిల్లలను, భార్యను అతడు సంరక్షించాలి.

"కంపెనీ తీసుకోమన్న వలంటరీ రిటైర్మెంట్ కు ఒప్పుకోవటానికి ముందు ఐదు నెలలపాటు నాకు ఏ పనీ లేదు. ఎందుకంటే ఎప్పుడంటే అప్పుడు మా కంపెనీకి లే-ఆఫ్ ప్రకటించేవారు. ఎన్.టి.సి. యాజమాన్యం నిరంతరంగా పని ఇవ్వకపోవడంతో గడచిన ఆరు నెలల్లోనూ ఏ నెలలోనూ మేం పూర్తిగా పని చేయలేదు. కంపెనీ తరచూ "పనిలేదు" అని ప్రకటించడంతో మేం బాగా విసిగిపోయాము" అంటాడు మోహనన్. లే-ఆఫ్ రూల్స్ ప్రకారం "నో-వర్క్" కాలంలో సగం వేతనాలు మాత్రమే వచ్చేవి. దానితో పోల్చి చూసుకుంటే వి.ఆర్.ఎస్. కాస్త నయంగా ఉందనిపించింది అంటాడతను.

కోయంబత్తూర్ స్పిన్నింగ్ అండ్ వీవింగ్ మిల్స్ మాజీ మేస్త్రీ అయిన మోహనన్ కూడా రఘుపతి ఎదుర్కొంటున్న సమస్యనే ఎదుర్కొంటున్నాడు. 47 ఏళ్ళ వయసులో పరిమితమైన విద్యార్హతలతో, రఘుపతిలాగే ఇతను కూడా ఇప్పుడు కొత్త ఉద్యోగం పొందలేని స్థితిలో ఉన్నాడు. వీరిద్దరి ఉదాహరణలు ప్రత్యేకమైనవేమీ కాదు. కోయంబత్తూర్ టెక్స్టైల్ పరిశ్రమలో ప్రవృత్తం నెలకొని ఉన్న ఆందోళనకరమైన పరిస్థితికి వీరు ప్రతినిధులు మాత్రమే. నిజానికి మిగతా కార్మికుల పరిస్థితి వీరికన్నా దయనీయంగా ఉంది.

వి.ఆర్.ఎస్. ద్వారా తమకు చెప్పుకోదగిన మొత్తమే ముట్టిందని కొందరు అనుకుంటున్నా చాలా మందికి రు.40,000 నుండి 50,000 వరకు మాత్రమే నష్టపరిహారంగా లభించింది. మిల్లులు ఎక్కువకాలం నడుస్తాయో లేదోనన్న బెంగ, ఏదీ లేకపోవడం కన్నా ఎంతోకొంత దొరికితే చాలు అన్న అభిప్రాయం-వి.ఆర్.ఎస్.ని అంగీకరించడం తప్పించి కార్మికులకు మరో గత్యంతరం లేకుండా చేశాయి.

అటూ ఇటూ గాని వయసులో వి.ఆర్.ఎస్. తీసుకొని, ఏళ్ళతరబడి నమ్ముకున్న వృత్తి తప్పించి మరో పనిచేయలేని, చేతగాని కార్మికులు వి.ఆర్.ఎస్. ప్యాకేజీ ద్వారా వచ్చిన సొమ్ము ఎందుకూ కొరగాకుండా పోయి..... ఏం చేయాలో, ఎలా బ్రతకాలో దిక్కుతోచని దుస్థితిలో నేడు కొట్టుమిట్టాడుతున్నారు.

గంగా టెక్స్టైల్ లాగే కోయంబత్తూర్ లోని ఇతర టెక్స్టైల్ మిల్లులు కూడా వి.ఆర్.ఎస్. తీసుకోమంటున్నాయి. ఇంకా చాలా కంపెనీలు ఇలాంటి స్కీముల్ని ప్రకటించేందుకు సిద్ధంగా ఉన్నాయి.

కోయంబత్తూర్ టెక్స్టైల్ పరిశ్రమలోని ప్రస్తుత సంక్షోభం, రిటైర్మెంట్ లో ఇంకో ఆందోళనకు మైన విషయంకూడా ఉంది. పరిశ్రమకు సంబంధించిన అనుబంధ కార్యకలాపాల్లో అనేక కుటుంబాలకు చెందిన పలువురు నిమగ్నమై ఉన్నారు. వారంతా కూడా తమ జీవనభృత్తికై పరోక్షంగా ఆ పరిశ్రమపై ఆధారపడి ఉన్నారు. కాబట్టి పరిశ్రమలోని దీర్ఘకాలిక సంక్షోభం యొక్క ఫలితాలు చాలా ఘోరంగా ఉంటాయి. అవి కేవలం అందులో పనిచేసే కార్మికులనే గాక, వాటిపై పరోక్షంగా ఆధారపడిన అనేక వందల పేద కుటుంబాలను సైతం దారుణంగా దెబ్బతీస్తాయి.

గత అనేక సంవత్సరాలుగా మనదేశంలోని స్పిన్నింగ్ మిల్లులు మరి ప్రత్యేకంగా దక్షిణ భారతదేశంలోనివి బంపర్ లాభాలు సంపాదించుకున్నాయి. ఆ కాలంలో తమ కార్మికులకు ప్రత్యేకంగా ఇచ్చిన సదుపాయాలు గాని, అదనపు వేతనాలుగాని ఏమీ లేవు. వేతన ఒప్పందాలు జరిగిన సందర్భంగా కొంతపెరుగుదల వచ్చినా వివరీతమైన పనిభారాల్తో కార్మికులను కృంగదీశారు. ఈనాడు అనేక స్పిన్నింగ్ మిల్లుల్లో వర్క్ లోడ్స్ చేయలేక పూర్తివేతనం ఇంటికి తీసుకెళ్ళే కార్మికులు బహుశా ఒక్కరు కూడా లేరేమో.

ఇప్పుడు కొంత సంక్షోభ పరిస్థితులు వచ్చేసరికి ఆ భారాల్ని నేరుగా కార్మికవర్గం పైకి మోపుతున్నారు టెక్స్టైల్ యాజమానులు. కార్మికవర్గం నిరాశకు లోనుగాక ఐక్యంగా పోరాడి ఈ పరిస్థితిని ఎదిరించడం మినహా మరో మార్గం లేదు.






## ఆంధ్రప్రదేశ్ ఆర్థిక పునర్నిర్మాణ పథకం

## ప్రభుత్వరంగ సంస్థల 'సంస్కరణ'

రాష్ట్ర ప్రభుత్వరంగ సంస్థల 'సంస్కరణ' కోసం ఆంధ్రప్రదేశ్ ఆర్థిక పునర్నిర్మాణ ప్రాజెక్టు (ఎ.పి.ఇ.ఆర్.పి) రుణంలో భాగంగా ప్రపంచబ్యాంకు రు.73.2 కోట్ల రుణాన్ని మంజూరు చేసింది. రాష్ట్ర ప్రభుత్వం తన వాటాగా మరో రు.31.6 కోట్ల మొత్తాన్ని వ్యయం చేసి మొదటి దశ క్రింద వచ్చే అక్టోబర్ నుండి అయిదేళ్ళపాటు ఈ సంస్కరణలను అమలు చేయతలపెట్టింది. రాష్ట్రంలో 39 రాష్ట్ర ప్రభుత్వరంగ సంస్థలు, 18 సహకార చక్కెర కర్మాగారాలు, 11 సహకార నూలు మిల్లులు ఉన్నాయి. ప్రభుత్వరంగ సంస్థలలో ఎ.పి.స్టీల్స్, రిపబ్లిక్ ఫోర్డ్ మూతపడి ఉన్నాయి. నిత్యావసర సరుకుల సంస్థను పౌర సరఫరాల సంస్థలో విలీనం చేశారు. ఎ.పి.స్కూటర్స్ను ఎత్తివేయాలన్న పారిశ్రామిక, ఆర్థిక పునర్నిర్మాణ మండలి (బి.ఐ.ఎఫ్.ఆర్.) ఉత్తర్వును ఆ సంస్థలో తన నిధులు ఇరుక్కుపోయిన భారత పారిశ్రామికాభివృద్ధి బ్యాంకు (ఐ.డి.బి.ఐ.) ముంబాయి హైకోర్టులో సవాలు చేయగా ఆ న్యాయస్థానం ఐ.డి.బి.ఐ.కి అనుకూలంగా తీర్పునిచ్చింది. న్యాయస్థానం నియమించిన రిసీవర్ 1994 జనవరి 13న ఆ సంస్థను స్వాధీనపరచుకుని తాళం వేశారు. అప్పటి నుండి ఎ.పి.స్కూటర్స్ అలాగే ఉంది. స్వచ్ఛందపదవీ విరమణ పథకం (వి.ఆర్.ఎస్.) ప్రయోజనాలు కూడా పొందలేక ఆ సంస్థ కార్మికులు వీధుల పాలయ్యారు. ఆల్విన్ రెఫ్రీజరేటర్స్ను గత కాంగ్రెస్ ప్రభుత్వ కాలంలోనే ప్రైవేటీకరించారు. ఆల్విన్ ఆటోను తె.దే. ప్రభుత్వకాలంలో మూసివేశారు.

తెలుగుదేశం ప్రభుత్వం నియమించిన సుబ్రహ్మణ్యం కమిటీ మిగిలిన ప్రభుత్వరంగ సంస్థలపై, సహకార మిల్లులపై సిఫార్సులు చేసింది. మంత్రివర్గ ఉపసంఘం వాటిని 'పరిశీలించి 25 సంస్థలపై తన సిఫార్సులు చేసింది. వాటిలో పది సంస్థలపై మంత్రివర్గం నిర్ణయం తీసుకున్నది.

ఆంధ్రప్రదేశ్ పట్టణ గృహ నిర్మాణ సంస్థను ఆంధ్రప్రదేశ్ గృహ నిర్మాణ సంస్థలో విలీనం చేసి దానిని కొనసాగించాలని మంత్రివర్గం నిర్ణయించింది. ఆంధ్రప్రదేశ్ వైద్య, ఆరోగ్య, గృహ నిర్మాణ ప్రాథమిక సదుపాయాల అభివృద్ధి సంస్థను, ఆంధ్రప్రదేశ్ షుడ్స్, ఆంధ్రప్రదేశ్ టెక్నలాజికల్ సర్వీసెస్, రాష్ట్ర వాణిజ్య సంస్థ, రాష్ట్ర విత్తనాభివృద్ధి సంస్థలను కొనసాగించాలని నిర్ణయించింది. ఎన్.రిచ్ను



ఆంధ్రప్రదేశ్ పారిశ్రామికాభివృద్ధి సంస్థలో విలీనం చేయాలని నిర్ణయించింది. రాష్ట్ర వ్యవసాయ పారిశ్రామికాభివృద్ధి సంస్థను కుదించాలని, మత్స్య పరిశ్రమాభివృద్ధి సంస్థను, ఆల్విన్ ఆటోను, రిపబ్లిక్ ఫోర్డ్ను ఎత్తివేయాలని నిర్ణయించింది. మిగిలిన ప్రభుత్వరంగ సంస్థలకు సంబంధించిన సిఫార్సులు పరిశీలనలో ఉన్నాయి.

ఆర్థిక పునర్నిర్మాణ ప్రాజెక్టు క్రింద మొదటి దశలో సంస్కరణలను అమలు చేసేందుకు 12 సంస్థలను ప్రభుత్వం ఎంపిక చేసింది. నంద్యాల, రాజమండ్రి, నెల్లూరు, ఆదిలాబాద్ లోని నాలుగు సహకార నూలు మిల్లులు, నిజాం చక్కెర కర్మాగారం, ఆల్విన్ వాచ్, వ్యవసాయ పారిశ్రామికాభివృద్ధి సంస్థ, మాంసం, కోళ్ళ అభివృద్ధి సంస్థ, రాష్ట్ర చిన్నతరహా పరిశ్రమల అభివృద్ధి సంస్థ,

ఆంధ్రప్రదేశ్ హస్తకళల అభివృద్ధి సంస్థ, ఆప్టెక్స్ వీటిలో ఉన్నాయి. వీటిని పునర్వ్యవస్థీకరించడంగాని, కుదించడంగాని, ప్రైవేటీకరించడంగాని, చివరగా ఎత్తివేయడం గాని జరుగుతుందని అధికారవర్గాలు 'ప్రజాశక్తి' కి చెప్పాయి. అయితే, ఇటీవల శాసనసభకు సమర్పించిన పత్రంలో ఈ సంస్థలను ప్రైవేటీకరించడం గాని, మూసివేయడం గాని జరుగుతుందని ఆర్థిక శాఖమంత్రి శ్రీ పి.అశోక గజపతిరాజు స్పష్టంగా పేర్కొన్నారు.

సంస్థలను మూసివేసి ఆస్తులను అమ్మడం ద్వారా వచ్చిన నిధులను రాష్ట్ర రెన్యూవల్ నిధికి జమ చేస్తారు. ఈ చర్యలవల్ల పై 12 సంస్థలలో ఉపాధి కోల్పోయే కార్మికులకు ఎక్స్ గ్రేషియా చెల్లింపుకు ప్రపంచబ్యాంకు రుణాన్ని, తొలగింపు సందర్భంగా చట్టబద్ధంగా చెల్లించాల్సిన ప్రయోజనాలకు రాష్ట్ర ప్రభుత్వ నిధులను ఖర్చు చేయనున్నట్లు అధికారవర్గాలు తెలిపారు. రాష్ట్ర రెన్యూవల్ నిధి నుండి వి.ఆర్.ఎస్. అమలుకు నిధులు సమకూర్చుతారు. వి.ఆర్.ఎస్. క్రింద ఇప్పటికే రిపబ్లిక్ ఫోర్డ్ నుండి దాదాపు 500 మందిని, ఆల్విన్ ఆటో నుండి 817 మందిని, మత్స్య పరిశ్రమాభివృద్ధి సంస్థ నుండి 460 మందిని, చిన్నతరహా పరిశ్రమాభివృద్ధి సంస్థ నుండి 166 మందిని, నిజాం చక్కెర కర్మాగారం నుండి 260 మందిని, నీటి పారుదల అభివృద్ధి సంస్థ నుండి 600 మందిని, ఆగ్రోస్ సంస్థ నుండి 300 మందిని పంపివేశారు. ఈ 'సంస్కరణ'ల వల్ల బాధితులైన కార్మికులు అంగీకరిస్తే వారి నైపుణ్యాన్ని పెంచేందుకు తిరిగి శిక్షణ ఏర్పాటు చేస్తామని అధికారవర్గాలు తెలిపాయి. ఇందుకయ్యే వ్యయాన్ని రాష్ట్ర ప్రభుత్వం భరించి, ప్రభుత్వేతర సంస్థల ద్వారా శిక్షణనిప్పిస్తారు. ఇందుకు దాదాపు రు.5కోట్లు వ్యయం చేయవచ్చునని తెలిపారు. ఈ 'సామాజిక భద్రతా కవచం' బాధిత కార్మికులకు ఉపాధి గ్యారంటీ ఏమీ కల్పించదు.



సంస్థల ఎత్తివేతకు సంబంధించి గత అనుభవాల దృష్ట్యా చట్టపరమైన ఇబ్బందులు రాకుండా 'స్వచ్ఛందంగా ఎత్తివేయాలని' సంబంధిత సంస్థ డైరెక్టర్ల మండలితో ప్రభుత్వం తీర్మానం చేయించేందుకు చర్యలు తీసుకొంటుంది.

ఈ ప్రభుత్వరంగ 'సంస్కరణ'ల అమలుకు ప్రభుత్వరంగ సంస్థల కమిషనర్ నాయకత్వాన మేనేజ్మెంట్, ఆర్థిక, న్యాయ, ప్రజాసంబంధాలు, కార్మిక రంగాలలో నిపుణులైన 7గురితో ప్రభుత్వం ఒక సెక్రటేరియట్ను నియమిస్తుంది. అయిదేళ్ళ పాటు కాంట్రాక్టు పద్ధతిపై ఈ నిపుణులు నియమించబడతారు. వీరి వేతనాల నిమిత్తం ప్రపంచబ్యాంకుకు చెందిన అంతర్జాతీయ అభివృద్ధిశాఖ గ్రాంటు మంజూరు చేస్తుంది. ఈ సెక్రటేరియట్ను రెండు మూడు మాసాలలో నియమించనున్నట్లు అధికార వర్గాలు తెలిపాయి. మొదటి దశను అమలుజేస్తూనే, మిగిలిన ప్రభుత్వరంగ సంస్థలకు సంబంధించి మంత్రివర్గం నిర్ణయాలు తీసుకుంటే వాటి అమలును కూడా మధ్యలోనే ప్రారంభించనున్నట్లు తెలిపాయి. ఈ రెండవదశకు కూడా రుణం మంజూరు చేసేందుకు ప్రపంచబ్యాంకు అంగీకరించింది.

రాష్ట్రరోడ్డురవాణా సంస్థ, సింగరేణి బొగ్గుగనుల సంస్థల వంటి పెద్ద సంస్థలను కూడా ఈ సంస్కరణల పరిధిలోకి తెచ్చి, రవాణా, బొగ్గు గనుల త్రవ్వకం రంగాలలో ప్రైవేటురంగం భాగస్వామ్యానికి వీలుకల్పించేందుకు ప్రపంచబ్యాంకుతో కుదిరిన అవగాహనలో భాగంగా ప్రభుత్వం అంగీకరించింది. సింగరేణికి సంబంధించి ప్రపంచబ్యాంకు కన్సల్టెంట్లు అధ్యయనాలు జరుపుతున్నారు.

ప్రభుత్వరంగ సంస్థల 'సంస్కరణ' పేరుతో ప్రభుత్వం తీసుకొంటున్న చర్యలు ప్రభుత్వ సామాజిక బాధ్యతను కుదించివేసుకొనడానికి ఉద్దేశించినవే. ప్రభుత్వరంగ సంస్థలకు ప్రభుత్వం ఏటా రూ.65కోట్ల మేరకు సబ్సిడీల నిమిత్తం బడ్జెటు కేటాయింపు చేస్తున్నదని, దీనిని తగ్గించుకునేందుకు ప్రైవేటీకరణ, 'సంస్కరణ' కార్యక్రమం తక్షణ అవసరమని ప్రపంచబ్యాంకు పత్రాలలో పేర్కొన్నారు. ప్రైవేటురంగం పనిచేయగలిగిన రంగాలలో ప్రభుత్వ రంగం

అవసరం లేదనే వాదన చేస్తున్న రాష్ట్రప్రభుత్వం నష్టాలపాలవుతున్న సంస్థలను ప్రైవేటీకరించాలని, లేదా మూసివేయాలని చెబుతున్నది. ముఖ్యమంత్రి శ్రీ ఎన్.చంద్రబాబునాయుడు గతంలో కర్షకపరిషత్ అధ్యక్షునిగా ఉన్న కాలంలో సహకార మిల్లులకు, ప్రభుత్వరంగసంస్థలకు సాంకేతిక నిపుణులను మేనేజింగ్ డైరెక్టర్లుగా నియమించి, వాటి పనితీరును మెరుగు పరిచేందుకు ప్రయత్నించారు. కొంతమేరకు పురోగతి సాధించారు. ముఖ్యమంత్రిగా శ్రీ చంద్రబాబునాయుడు వైఖరి అందుకు భిన్నంగా నూతన ఆర్థిక విధానానికి పూర్తి అనుగుణంగా మళ్ళింది. ప్రభుత్వరంగ సంస్థలను సహకార మిల్లులను సమర్థవంతంగా, లాభదాయకంగా నడిపేందుకు అవసరమైన చర్యలను తీసుకొనేందుకు పూనుకొనేబదులు, నష్టాల పేరుతో ప్రభుత్వరంగానికి వ్యతిరేకంగా ప్రచారం చేసి, వాటిని ప్రైవేటీకరించడం, ఎత్తివేయడం పునకార్యాలుగా పరిగణించే ధోరణితో చంద్రబాబు ప్రభుత్వం వ్యవహరిస్తున్నది. దీనికనుగుణంగా సుబ్రహ్మణ్యం కమిటీ పరిశీలన, సిఫార్సులు ఒక ప్రహసనంగా నడిచాయి. ప్రభుత్వరంగ సంస్థలు, సహకార మిల్లులలో నష్టాలకు గురవుతున్న వాటి పనితీరును, నష్టాలకు గల కారణాలను విశ్లేషించి, వాటిని సమర్థవంతంగా, లాభదాయకంగా నడిపేందుకు తీసుకోవలసిన చర్యలను ఈ కమిటీ సిఫార్సు చేయలేదు. ప్రభుత్వం చేపట్టిన 'సంస్కరణ' లలో కూడా ఇందుకేమాత్రం ప్రాధాన్యతనియడంలేదు. ఒక ప్రభుత్వరంగ సంస్థను ప్రైవేటీకరించడమంటే దానిని పునరుద్ధరించి, లాభదాయకంగా నడపడానికి వీలున్నదని పరోక్షంగా అంగీకరించడమే. ఆ పనిని ప్రభుత్వ రంగంలోనే చేయవచ్చు. 'సంస్కరణ' లంటే ప్రైవేటీకరణ, ఎత్తివేతగా ప్రభుత్వం చివరకు తేల్చింది. అందుకోసమే ప్రపంచబ్యాంకు రుణం ఇస్తున్నది. ఈ సంస్కరణల వల్ల లాభపడేది ప్రైవేటీకరణద్వారా కారుచౌకగా ప్రభుత్వరంగ సంస్థల ఆస్తులను కొట్టేసేవారు, ఈ వ్యవహారాలలో ముడుపులు చేతులు మారడం వల్ల లబ్ధిపొందే అవినీతిపరులైన రాజకీయ నాయకులు, అధికారులు కాగా, ఈ సంస్కరణల వల్ల నష్టపోయేది ప్రభుత్వరంగం వల్ల సామాజిక ప్రయోజనం పొందేవర్గాల ప్రజలు, ఉపాధి కోల్పోయే కార్మికులు.

## ఇదేమైనా

### ప్రపంచబ్యాంకు

#### ఆదేశమా...

గ్రామస్థాయిలో బ్రిటిష్ వారు ప్రవేశపెట్టిన కాలంచెల్లిన "జమాబందీ" విధానాన్ని వచ్చే సంవత్సరం నుండి రద్దు చేయనున్నట్లు ముఖ్యమంత్రి శ్రీ చంద్రబాబునాయుడు చెప్పారు.

జమాబందీకి ప్రత్యామ్నాయంగా లెక్కంజాధునికమైన మరో పద్ధతిని సూచించాలని ఆయన అధికారులను కోరారు.

బ్రిటిష్ వారు ప్రవేశపెట్టిన జమాబందీని రద్దుచేయాలనుకోవడం దొడ్డతలోచనే! సందేహం లేదు. కానీ బ్రిటిష్ వారు పెట్టిన "వర్క్యూలర్స్" విధానాన్ని రద్దు చేయాలని కార్మికులు, కార్మికసంఘాలు డిమాండ్లుగా అడుగుతున్నా ప్రభుత్వం పట్టించుకోకపోవటం మెందుకో?

X X X

పట్టాదారు పాసుపుస్తకాలు 95శాతం పంపిణీ చేశామని లెక్కల్లో చూపుతున్నారైతే వద్దకు చేరిన పుస్తకాల సంఖ్య తక్కువగా వున్నదని ముఖ్యమంత్రి అన్నారు.

X X X

95శాతం పాసుపుస్తకాలు పంపిణీ చేస్తే రైతుల వద్దకు చేరకపోవడంలోని రహస్యమేమిటి? ఆమ్యామ్మల వాకెళ్ళలో మూల్గుతున్నవా?

X X X

వచ్చే జన్మభూమి నాటికైనా పుస్తకాలు రైతుల కంధేటట్లు చర్యలు తీసుకోవాలని ముఖ్యమంత్రి విజ్ఞప్తి చేశారు. పాసుపుస్తకాల ముచ్చట ముప్పదేళ్ళకు పైగా నామతున్నదే! ఇదేమైనా ప్రపంచబ్యాంకు ఆదేశమా నిమిషాల్లో అమలు కావటానికి!!



# జాతీయ రవాణా విధానాన్ని రూపొందించాలి

ఎ.ఐ.ఆర్.టి.డబ్ల్యు.ఎఫ్. 5వ మహాసభ పిలుపు



అఖిల భారత రోడ్డు రవాణా కార్మిక సమాఖ్య(ఎ.ఐ.ఆర్.టి.డబ్ల్యు.ఎఫ్) 5వ జాతీయ మహాసభలు 98 ఆగస్టు 4 నుండి 6 వరకు హైదరాబాదులో జరిగాయి. దేశం నలుమూలల నుండి 586 మంది ప్రతినిధులు మహాసభలో పాల్గొన్నారు.

సి.ఐ.టి.యు. ప్రధాన కార్యదర్శి యం.కె.పాంథే మహాసభలో ప్రారంభోపన్యాసం చేశారు. సంఘ ప్రధాన కార్యదర్శి దివాకరన్ నివేదికను ప్రవేశపెట్టారు. ఈ సంఘం నాయకులు యం.డి. అమీన్, సుభాష్ చక్రవర్తి(వీరిరువురు పశ్చిమబెంగాల్ వామపక్ష సంఘటన ప్రభుత్వంలో మంత్రులు), ఆహ్వానసంఘం అధ్యక్షులు నండూరి ప్రసాదరావు గారలు వేదికనలంకరించారు. ఎ.పి.ఎస్.ఆర్.టి.సి. మాజీ మేనేజింగ్ డైరెక్టరు విజయరామారావు, శేషగిరిరావు, ఎ.పి.ఎస్.ఆర్.టి.సి. ఎంప్లాయిస్ యూనియన్ ప్రధాన కార్యదర్శి బి.రామారావు సభకు హాజరై సందేశాలిచ్చారు.

5వ తేదీన ప్రతినిధులందరూ నాలుగు కమీషన్లుగా (ప్రభుత్వ ట్రాన్స్పోర్టు, ప్రైవేటు బస్, లారీ మరియు లైట్ వెహికల్స్) విడివడి ప్రతి అంశంపైన సవివరమైన చర్చలు జరిపారు. కమీషన్ రిపోర్టులను సభలో

ప్రవేశపెట్టారు. ప్రధాన కార్యదర్శి చర్చలకు సమాధానం చెప్పారు.

‘ప్రమాదాలు - కారణాలు - నివారణోపాయాలు’ అన్న అంశంపై సెమినార్ జరిగింది. ఎ.పి.ఎస్.ఆర్.టి.సి. మాజీ ఎం.డి.మరియు వైస్ చైర్మన్ విజయరామారావు అధ్యక్షత వహించారు.

126 మందితో నూతన కౌన్సిల్ సభ్యులను, 69 మంది కమిటీ సభ్యులను, 24 మంది ఆఫీసు బేరర్లను మహాసభ ఎంపికచేసింది. అధ్యక్షులుగా ఎం.డి.అమీన్, కార్యనిర్వాహక అధ్యక్షునిగా శ్యామల్ చక్రవర్తి, ప్రధాన కార్యదర్శిగా కె.కె.దివాకరన్, కోశాధికారిగా చంద్రశేఖరన్ పిళ్ళైలు ఎంపికయ్యారు. మన రాష్ట్రం నుండి కొండ్రగుంట వెంకటేశ్వర్లు, ఆర్. లక్ష్మయ్య ఆఫీసు బేరర్లుగా ఎన్నికయ్యారు.

## తీర్మానాలు:

మహాసభ క్రింది తీర్మానాలను ఏకగ్రీవంగా ఆమోదించింది.

1. రవాణా రంగంలోని ప్రభుత్వ ప్రైవేటు కార్మికుల సంక్షేమం కోసం జాతీయ రవాణా విధానాన్ని రూపొందించాలి.
2. ప్రైవేటు రంగంలోని కార్మికులకు ఉద్యోగ భద్రత, కనీస వేతనాలు, సంక్షేమ

పథకాలు అమలు చేయాలి.

3. పెరుగుతున్న ట్రాఫిక్ అవసరాలకనుగుణ్యంగా రోడ్లు అభివృద్ధి చేసేందుకు బడ్జెట్లో నిధులు కేటాయించాలి.
4. ప్రభుత్వ రంగాన్ని ప్రైవేటీకరించే చర్యలు నిలిపివేయాలి.
5. 1961 మోటార్ ట్రాన్స్పోర్టు కార్మిక చట్టం, 1988 మోటారు వాహనాల చట్టాలను కార్మికుల ప్రయోజనాల కనుగుణంగా సవరించాలి.
6. “దేశంలో రోడ్డు రవాణా కార్మికులు ఎదుర్కొంటున్న సమస్యలు- పరిష్కార మార్గాలు” ఈ అంశంపై జాతీయ స్థాయి సెమినార్ నిర్వహించాలి.
7. నవంబరు 19న ట్రాన్స్పోర్టు కార్మికులచే పార్లమెంటు ముట్టడి కార్యక్రమం జరపాలి
8. ఎ.పి.ఎస్.ఆర్.టి.సి.లో కార్మికులు చేస్తున్న సమ్మెను కోర్టు చట్ట విరుద్ధమైనదిగా ప్రకటించడంపట్ల సమావేశం విచారం వ్యక్తం చేస్తున్నది.
9. కేంద్ర ప్రభుత్వం అవలంబిస్తున్న నూతన ఆర్థిక విధానాలకు వ్యతిరేకంగా ఐక్యపోరాటాలు నిర్వహించాలి. వగైరా....



# బాబు గారి జనాభా లెక్కల్లో అర్థస్థలని వారి గురించి

రాష్ట్రప్రభుత్వ బండి ఆసుమేషులపై తేలిపోతోంది. అది అంగారక గ్రహాన్ని చుట్టూ తిరుగుతున్నట్లు కనిపిస్తోంది. ఇక్కడ కింగుల నాటి పుష్పకవిమానమో తెలియదు గాని దాన్తో తెల్లబిడ్డల పంచలు, నల్లని సూట్లు, స్టీల్ లెస్ జాకెట్లు, రంగులద్దిన ఎర్రని పెదవులు తప్ప మరో రకం మానవ జాతి లేదు. అక్కడక్కడ మీసాలు మెలేసుకుంటూ (ఉన్నవారేననుకోండి!) కొన్ని పచ్చ చొక్కాలు, వాళ్ళ బూట్లు నాకుతూ తిరిగి బొచ్చు కుక్కలు మాత్రం వున్నాయి.

ఈ అస్పదీయులకు ఎవ్వరు కష్టం కల్గించినా రాష్ట్రపురోభివృద్ధికి ఆగి పోయినట్లేనని బాబుగారి ఉవాచ. వీరి బాగోగులు చూడడానికి తాను రోజుకు 18 గంటలు



పారిశ్రామికవేత్తలకు రాయితీలు, విందులు

కష్టపడ్తున్నా, అందుకు అన్ని స్థాయిల్లోని తెలుగు తమ్ముళ్ళు సహకరించనందుకు పత్రిక లకు కూడా తెలిసేలా కమ్ముబుస్సులాడడం, ప్రతిపక్షాలను మరీ ముఖ్యంగా వామపక్షాలను తిట్టిపోయటం సియెమ్మే గారి దినచర్య.

(తెలుగు) చట్టం ముందు అందరు (అ)సమానులే!

సరళీకృత ఆర్థిక విధానాల అమలు మొత్తం దేశ వ్యాపితంగానే స్పీడందుకున్నది. బి.జె.పి. పాలన పుణ్యం అది. అయితే దేశంలోని ఇతర అన్ని రాష్ట్రాల కన్నా ఆంధ్రప్రదేశ్ లో మరింత వేగంగా ఈ సంస్కరణలు అమలువుతున్నాయి. పెట్టుబడి దారులకు రెడ్ కార్పొరేట్ స్వాగతాలు కార్మికవర్గం నెత్తిన ఉక్కు పాదాలు. ఇదే వీటి సారాంశం. రాష్ట్రపురోభివృద్ధి అంటే పెట్టుబడి దార్ల అభివృద్ధి అన్నట్లుగా చిత్రిస్తున్నారు మన పాలకులు. రాష్ట్రం పారిశ్రామికవంతం అవడానికి ఎవరికి అభ్యంతరం లేదు. కాని కార్మికులు ఆందోళనలు చేస్తే పెట్టుబడులు రావని, కార్మికుల సమ్మెలు, ఉద్యమాలద్వారా రాష్ట్రాభివృద్ధిని ట్రేడ్ యూనియన్లు అడ్డుకుంటున్నాయనే సిద్ధాంతం నేడు బహుళ ప్రచారంలో ఉంది. పత్రికల్లో సంపాదకీయాల నుండి కోర్టుల వరకు ఇదే పల్లవి లంకించుకుంటున్నారు.

ఏప్రిల్ లో జరిగిన విద్యుత్ బోర్డు సమ్మెను నిషేధించమని ఒక పచ్చచొక్కా లాయరు రిట్ వేస్తే ఆర్.టి.సి. సమ్మెను నిషేధించమని స్టేడరు గుమాస్తా కోర్టుకెక్కాడు.

ఆర్.టి.సి. లో సమ్మెను చెప్పి మరీ దెబ్బతీశారు బాబుగారు. అసలు "ఆంధ్రప్రదేశ్ లో సమ్మెలను గట్టిగా అణిచి పారేస్తున్నాం కాబట్టి పెట్టుబడులను తరలించమ"ని ఇటీవల కలకత్తాలో పెట్టుబడి దారులకు విజ్ఞప్తులు చేసాచ్చారు మన సి.ఎం.గారు.

**తనిఖీల నిలిపివేత పెట్టుబడి దార్లకు చేయూత.**

అనేక ప్రైవేటు పరిశ్రమల్లో యజమానుల ఇష్టారాజ్యం చెలామణి జరుగుతోంది. సంవత్సరాల తరబడి కంపెనీలు నడుస్తున్నా యూనియన్స్ పెట్టుకుండా చూసుకోవటం, పెట్టే పరిస్థితే వస్తే యజమానులే యూనియన్లు రిజిస్టర్ చేయించటం నేటి నీతి. 500 మంది పని చేసే శ్రీకాకుళం జిల్లా శాంపిస్టన్స్ ప్లాక్టర్ లో సైతం కనీసేతనాలు

చెల్లించటం లేదు యజమానులు కోట్ల రూపాయలు లాభిస్తున్నా బోనస్ చెల్లించక పోవటమో లేదా తమదయాదాక్షిణ్యాల మీద ఇస్తున్నట్లు కొద్దిగ ముష్టి విధిలించటమో చేస్తున్నారు. ఒకే పేరు మీద 2,3 యూనిట్లు ప్రారంభించి ఒకే బ్యాలెన్ షీట్ ఇస్తున్నా అవి కొత్త కంపెనీలని, 6 సంవత్సరాలు పూర్తయితే గాని బోనస్ చట్టం వర్తించదని కార్మికులను మోసం చేస్తున్నారు. కనీసవేతనాలు బోనస్లు చెల్లించేలా చూడటం కార్మికశాఖ బాధ్యత. ప్రతి సంవత్సరం బోనస్ రిజిస్టర్లు తనిఖీచేసి ఎ.సి.ఎల్. లు సంతకం చేయాలి. బహుశా ఇంత పుణ్యకార్యం చేస్తున్న కార్మిక శాఖాధికారులు రాష్ట్రంలో లేరనే చెప్పాలి. రాష్ట్రంలో అన్ని స్థాయిల్లోని కార్మిక అధికారుల వద్ద ఇటువంటి సమస్యలపై వందల కేసులు సంవత్సరాల తరబడి విముక్తికి నోచుకోక మూలుగుతున్నాయి. రాష్ట్రంలో లక్షల సంఖ్యలో కాంట్రాక్టు కార్మికులు ఉత్పత్తిలో ప్రత్యక్షంగా పాల్గొంటున్నారు. ఇది చట్ట విరుద్ధం. అయితే రాష్ట్రప్రభుత్వం ఫలానా పనిలో కాంట్రాక్టు విధానాన్ని రద్దు చేయలేదు గనుక తామేమి చేయలేమని కార్మిక అధికార్లు చేతులెత్తుతున్నారు. కాంట్రాక్టు కార్మికులను నియమించుకోడానికి ఒక

పరిశ్రమ కాంట్రాక్టు లేబరు (అబాలిషన్ మరియు రెగ్యులరైజేషన్) చట్టం సెక్షన్ 7 ప్రకారం రిజిస్టరు చేయించుకోవాలి. ఆకాంట్రాక్టు కూడా సెక్షన్ 12 ప్రకారం రిజిస్టర్ చేయించుకోవాలి. ఈ విధంగా జరుగక పోతే ఆ కాంట్రాక్టు కార్మికులంతా ప్రధాన యజమాని (Principal Employer) ఉద్యోగులేనని సుప్రీం కోర్టు తీర్పుచెప్పింది. ఈ విషయంలో కార్మికశాఖ ఏనాడు జోక్యం చేసుకున్న చరిత్రలేదు. పి.ఎస్. ఇ.ఎస్.ఐ. శాఖల పనితీరు ఇంతకన్నా గొప్పగా మాత్రం లేదు.



పేద ప్రజానీకంపై లాఠీల చిందులు

## ఒక నుండి ఏడాదికి ఒక్కసారి ఫ్యాక్టరీల తనిఖీ: కార్మికశాఖ కొత్త నిబంధన

కార్మిక వ్యతిరేక విధానాలతో దేశంలో అన్ని రాష్ట్రాలకూ "అదర్థం"గా ఉన్న తెలుగుదేశం ప్రభుత్వం ప్రపంచబ్యాంక్ ఆదేశాలకూ, బడా పెట్టుబడిదారుల డిమాండ్ కు తలవంచుతూ మరో కార్మికవ్యతిరేక ఉత్తర్వు జారీ చేసింది. ఇకనుండి ఎంత పెద్ద ఫ్యాక్టరీ అయినా ఏడాదికి ఒకసారి మాత్రమే కార్మికశాఖ అధికారులు తనిఖీ జరుపుతారు. కార్మికుల సంక్షేమం కోసమే నిబంధనలు మార్చామంటున్న ప్రభుత్వం ఆకార్మికులకు ప్రాతినిధ్యం వహిస్తున్న సంఘాలతో ఎటువంటి సంప్రదింపులు జరపకుండా, సలహాలు స్వీకరించకుండా కొద్దిమంది అధికారులు కూర్చుని సాత నిబంధనలు మార్చి పారిశ్రామిక వేత్తలకు అనుకూలంగా మారన నిబంధనలు రూపొందించారు. కార్మికశాఖ కమిషనర్ నుండి దిగువన అసిస్టెంట్ లేబర్ ఆఫీసర్ వరకు గల ఆరు అంచెల కార్మికశాఖలో పై అధికారి ఆదేశం లేకుండా, దిగువ అధికారి ఏమి చేయరాదని, దిగువ అధికారులకు స్వతంత్రంగా వ్యవహరించే అధికారం లేదని, తమ ప్రతిపక్ష కదలికపై అధికారులకు ముందుగా తెలియచేసి అనుమతి పొందవలసి ఉంటుందని నూతన

నిబంధనల్లో స్పష్టంగా పొందుపరిచారు. పదిహెండాల్లో ఉద్యోగులు, లేదా కార్మికులు పనిచేసే షాపులకు మాత్రమే అసిస్టెంట్ లేబర్ ఆఫీసర్లు తనిఖీలకు వెళ్ళాలి. అంతకుమించి కార్మికులుగల షాపులకు లేబర్ ఆఫీసర్ లేదా అసిస్టెంట్ లేబర్ కమిషనర్ కు సహాయుడిగా మాత్రమే అసిస్టెంట్ లేబర్ ఆఫీసర్ వెళ్ళాలి. కాంట్రాక్టు పనులు చేసే ఫ్యాక్టరీల్లో 50 మంది వరకు కార్మికులు పనిచేసే ప్రాంతాలకే అసిస్టెంట్ లేబర్ ఆఫీసర్లు వెళ్ళాలి. అగ్రికల్చరల్ అసిస్టెంట్ లేబర్ ఆఫీసర్ నెలకు 20 గ్రామాలు సందర్శించి వ్యవసాయ కార్మికుల కనీస వేతనాలు అమలుచేయమ పర్యవేక్షించాలి. 10 మందికి పైగా సిబ్బందిగల షాపులు, 50 మందికిపైగా పనిచేసే నిర్మాణ పనుల వద్దకు లేబర్ ఆఫీసర్ మాత్రమే వెళ్ళాలి. బీడీ, చుట్టలు తయారుచేసే ఫ్యాక్టరీలకు కూడా లేబర్ ఆఫీసర్ వెళ్ళాలి. అలాగే నెలకు 6 గ్రామాలకు వ్యవసాయ కార్మికుల కనీసవేతనం అమలు పర్యవేక్షించాలి. అసిస్టెంట్ లేబర్ ఆఫీసర్, లేబర్ ఆఫీసర్ తనిఖీ చేసే సంస్థలు, వారి పరిధిలో లేని అన్ని సంస్థలను అసిస్టెంట్ లేబర్ కమిషనర్ తనిఖీ చేయవచ్చు. ప్రతినెలా దిగువ అధికారులు తనిఖీ చేయాల్సిన సంస్థల పెడవ్యూల్ను కార్మికశాఖ కమిషనర్ త్వరలో రూపొందిస్తారు. అంతవరకు అసిస్టెంట్ లేబర్ కమిషనర్ తయారుచేసిన పెడవ్యూల్ ప్రకారం ఆయన దిగువ అధికారులు పనిచేస్తారు. జీతాలకు పనిచేసే కార్మికులు లేని షాపులకు కార్మికశాఖాధికారులు తనిఖీలకు

వెళ్ళరాదు. పైగా ఆ షాపుల రిహ్నావల్ ఇక నుండి మూడేళ్ళకు ఒకసారి చేసుకుంటే సరిపోతుంది. ఏ అధికారిని ఒకసారి ఒక సంస్థ లేదా ఫ్యాక్టరీ తనిఖీకి వెళ్తే అన్ని చట్టాల ప్రకారం అప్పుడే తనిఖీలు నిర్వహించాలి. మరల, మరల ఆ సంస్థ తనిఖీకి వెళ్ళరాదు. నిబంధనలను ఉల్లంఘించిన ఏ సంస్థకైనా అసిస్టెంట్ లేబర్ ఆఫీసర్ షోకాజ్ నోటీస్ జారీ చేయవచ్చు. అయితే సంస్థ యజమాని పంపిన సమాధానం పైచర్య తీసుకునే అధికారం ఆయనకు ఉండదు. అసిస్టెంట్ అధికారి ఆ సమాధానాన్ని ఎ.సి.ఎల్.కు పంపించాలి. దానిపై చర్య తీసుకునే అధికారం లేదా ఉపసంహరించుకునే అధికారం ఎ.సి.ఎల్.కు మాత్రమే ఉంటుంది. అదేవిధంగా లేబర్ ఆఫీసర్లు, అసిస్టెంట్ కమిషనర్లు పంపిన షోకాజ్ నోటీస్ లకు వచ్చిన సమాధానాలపై చర్య తీసుకునే అధికారం వారికి ఉండదు. వారు సంస్థల సమాధానాన్ని, తీసుకోదలచిన చర్యలను డిప్యూటీ కమిషనర్ కు పంపిస్తే నిర్ణయం ఆయన తీసుకుంటారు. పై అధికారి నిర్ణయాలను, చర్యలను క్రింది అధికారి ప్రశ్నించే ఏలు లేదు. క్రింది అధికారి స్థాయిలోగల ఏదైనా సంస్థ, ఫ్యాక్టరీలను ఉన్నతాధికారి గనుక తనిఖీ చేస్తే ఇక ఆ ఏడాది తనిఖీ జాబితాలో ఆ సంస్థ పేరుండదు. సంబంధితాధికారి తనిఖీకి వెళ్ళడానికి ఏలులేదు.

వాస్తవ స్థితి ఇది కాగా ఇప్పుడు బాబుగారు హఠాత్తుగా "ఇన్ స్పెక్టర్ రాజ్యం" అంతానికి పంతం పట్టారట! రాజుతల్పు కుంటే దెబ్బలకు కొరవా? చకచకా తాళిదులు జారి

అయిపోయాయి. అరకొరగా జరుగుతున్న తనిఖీలకు కూడా బ్రేకులు పడ్డాయి. సింగిల్ విండో తనిఖీలు- యజమానుల ఇష్టారాజ్యానికి సోపానాలు వివిధ.

రకాల ఇన్ స్పెక్టర్ల తనిఖీలలో పెట్టుబడిదారులు బెదిరి పోతున్నారు కాబట్టి ఈ తనిఖీలను సింగిల్ విండో పద్ధతిలో అమలు చేయాలని ఆగస్టు 12 న హైదరాబాద్ లోని

అడ్మినిస్ట్రేటివ్ స్టాఫ్ కాలేజీలో జరిగిన ఒక జాతీయ వర్క్ షాపు అభిప్రాయపడింది. ఈ వర్క్ షాపులో ఆమోదించిన పత్రంలో Towards simplification of Registration and Regulation of Industries (ట్రేడ్ యూనియన్ ఉద్యమానికి సవాలుగా పరిణమించగల కొన్ని ప్రతిపాదనలున్నాయి. ఉదాహరణకు "వేతనం", "పరిశ్రమ" "ఫ్యాక్టరీ" మొదలగునవి వివిధ చట్టాల్లో వివిధ పద్ధతుల్లో నిర్వచించబడి వున్నాయట! దీంతో ఇన్ స్పెక్టర్లు వారివారి స్వంత భాష్యాలతో పెట్టుబడిదారులను వేధింపులకు గురిచేస్తున్నారట! కరెంటుతో నడిచే పరిశ్రమలో 10 లేదా అంతకు ఎక్కువ మంది పనిచేసే దాన్ని కరెంటులేని వాటిల్లో 10 కన్నా తక్కువ మంది పనిచేసే వాటిని ఫ్యాక్టరీ అని ఫ్యాక్టరీ చట్టం నిర్వచించగా, పరిశ్రమల (అభివృద్ధి, నియంత్రణ) చట్టం (Industries (Development and Regulation) Act) లో పై సంఖ్యలు 50 మరియు 100 గా వున్నాయి. కాబట్టి ఈ చట్టాలను అవసరమైనట్లు మార్చుకునేలా కేంద్రప్రభుత్వం గట్టి సూచనలు రాష్ట్రాలకు చెయ్యాలని ఈ వర్క్ షాపు సూచించింది. ప్రస్తుతం బోనస్ చట్టం, పి.ఎస్. ఇ.ఎస్.ఐ మొదలైన అనేక చట్టాలు వర్తించాలంటే 20 మంది కార్మికులుండాలనే నిబంధన ఉంది. కేవలం దీనివల్లనే మన రాష్ట్రంలోని వేలాది పరిశ్రమలు తమ కార్మికులకు ఇవన్నీ ఎగవేస్తున్నాయి. ఇప్పుడు దీన్ని 50కో, 100కో పెంచితే బహుశా కొద్ది సంఖ్యలో వుండే భారీ మధ్యతరహా పరిశ్రమలు మినహా ఇంకెక్కడా పై చట్టాలు



వర్తించవు.

ఈ రిపోర్టులో మరో ప్రమాదకర ప్రతిపాదన ఉంది. పరిశ్రమలు స్థాపించ దలచుకున్న వారి కోసం ప్రస్తుత పద్ధతులకు భిన్నంగా రిజిస్ట్రేషన్ నులభతరం చేయబడుతుంది. మొదట తాత్కాలిక రిజిస్ట్రేషన్ నవంబర్ ఇస్తారట. తర్వాత శాశ్వత నవంబర్ ఇస్తారట. “ఆవిధంగా పొందిన శాశ్వత రిజిస్ట్రేషన్ల అనేక అంశాల్లో ఆ కంపెనీకి రక్షణ కవచం. ఆ కంపెనీలపై ప్రభుత్వం తన ఏజెన్సీల ద్వారా ఎటువంటి నియంత్రణ చేయనవ సరంలేదు... ఆవిధంగా శాశ్వత రిజిస్ట్రేషన్ పొందిన కంపెనీ అన్ని రకాల తనిఖీల నుండి మినహాయించబడుతుంది. అది ఎట్టి రిజిస్ట్రేషన్ రూపొందించు కోవాల్సిన పని లేదు. వివిధ ప్రభుత్వ ఏజెన్సీలు తనిఖీలు చేసి విసిగించటాన్నిండి ఆ కంపెనీ తనను తాను రక్షించుకుంటుంది.” అని ఆ నివేదిక అభిప్రాయపడింది.

ఇదండీ నేటి పెట్టుబడి దారుల మనోరథం. బహుశా త్వరలోనే వీరి ఆశలు సఫలం కాబోతున్నాయ్.

ఈ నివేదిక అనుబంధం-2లో 27 రకాల ఇన్ స్పెక్టర్లు కంపెనీలను తనిఖీ చేస్తూంటారని కాబట్టి దీన్ని ఒక సమగ్ర తనిఖీ విధానంగా రూపొందించాలని పేర్కొన్నారు. అందుకు ఒక “అద్భుతమైన” విధానాన్ని తయారుచేశారు.

1. అన్ని డిపార్ట్ మెంట్ల అధికార్లు ఒక టీమ్ గా ఏర్పడాలట!
2. వారు 15 రోజుల ముందే నోటీసు ఇచ్చి తనిఖీకి వెళ్ళాలట!
3. ఆ కంపెనీకి రిజిస్ట్రేషన్ నవంబర్ ఇచ్చేటప్పుడే ఏ నెలలో తనిఖీ చేస్తారో తెలియ చేయాలట.!
4. సంవత్సరానికి ఒక సారి జరిగే ఈ తనిఖీల్లో కొందరు తప్పించుకు పోకుండా 10 శాతం పరిశ్రమలను హఠాత్తుగా తనిఖీ చేయాలట. (పాపం! ముడుపులు ముట్టచెప్పని అమాయకులవి !)
5. ఈ తనిఖీ టీమ్ తయారు చేసే రిపోర్టు నోడల్ ఏజెన్సీ తో పాటు సంబంధిత యజమానికి కూడా ఇవ్వాలట .
6. ఆయజమాని దాన్ని అంగీకరించక, దానిపై అప్పీలు కూడా చేసుకోవచ్చట. కనీసవేతనాలు, పనిగంటలు, బోనస్ మొదలగు వాటిపై ఫిర్యాదు చేసేవారు ఈ విధానమంతా పూర్తయ్యేసరికి ముసలివాడు కావటమో, కొలువేడిగాడటమో, కాష్టానికి

చేరడమో భయం

### అడ్వైజరీ కమిటీల ప్రహసనం

రాష్ట్రంలో వివిధ అడ్వైజరీ కమిటీల ఏర్పాటు ఒక ప్రహసనంగా మారింది. అతిముఖ్యమైన కాంట్రాక్టు లేబర్ అడ్వైజరీ బోర్డులోని మొత్తం 5 మంది తెలుగు నాడు ట్రేడ్ యూనియన్ వారే. కనీసవేతనాల సలహా మండలి నిర్మాణమే లోపభూయిష్టంగా చేశారు. కార్మిక ప్రతినిధులు, యాజమాన్య ప్రతినిధులు, స్వతంత్ర సభ్యులు సమాన సంఖ్యతో ఈ కనీస వేతనాల సలహా మండలిని ఏర్పరచాలని, దాని చైర్మన్ తప్ప ని సరిగా స్వతంత్ర సభ్యులనుండి ఉండాలని చట్టం పేర్కొంటే ఏకంగా టి.ఎన్.టి.యు.సి. రాష్ట్ర అధ్యక్షుడే చైర్మన్ పదవి లో కూచున్నాడు. బీడి కార్మికుల సంక్షేమనిధి కమిటీ పూర్తిగా టి.ఎన్.టి.యు.సి. వారితో నింపబడింది. ఇంప్లిమెంటేషన్ మరియు ఇవాల్యూయేషన్ కమిటీని లేబర్ అడ్వైజరీ కమిటీని అసలు పని చేయించాలనే స్పృహ ఈ ప్రభుత్వానికి లేదు. కనీస ప్రజాస్వామ్య సాంప్రదాయాలకు కూడా తిలోదకాలిచ్చింది ఈ ప్రభుత్వం. ముందు పేర్కొన్న అనేక సమస్యలపై నిష్ణాతులతో గాక, పాలక పార్టీలోని అసంతృప్తి జీవుల పునరావాస కేంద్రాలుగా ఈ కమిటీలు మార్చబడ్డాయి.

### కార్మిక వ్యతిరేక చట్టాల అమలులో కాంగీ-టి.డి.పి.లు దొందూ దొందే.

తెలుగు దేశం కార్మిక వ్యతిరేక విధానాలను అవలంబిస్తోందని సి.ఎల్.పి నాయకులు చిందులేస్తుంటారు. ఇటీవల యాక్ట్ 3 ఆఫ్ 1998 చేసిన తర్వాత కాంగీ నాయకులకు కార్మికులపై ప్రేమపాంగుకొచ్చింది. కాని వాస్తవాలు పరిశీలిస్తే ఆసక్తికరమైన విషయాలు తెలుస్తాయి.

గత కాంగీ ప్రభుత్వం పచ్చి కార్మిక వ్యతిరేకమైన యాక్ట్ 2 ఆఫ్ 1994 చేసింది.

తాత్కాలిక ఉద్యోగులను నియమించుకుండా ఉండేందుకు, వారిని రెగ్యులరైజ్ చేయకుండా ఉండేందుకు 1994 లో చేసిన ఈ చట్టం 2ను Andhra Pradesh (Regulation of Appointment to Public Service and Rationalisation of Staff Pattern and Pay Structure) Act 1994 అని నామకరణం చేశారు ఆనాటి కాంగీ ప్రభువులు. పేరుచూస్తేనే ఈ చట్టం ఏం చేస్తుందో స్పష్టంగా తెలియడం లేదా?

ఈ చట్టంలోని సెక్షన్ 3 లో ప్రభుత్వ సర్వీసుల్లోను, పరిశ్రమల్లోను, స్థానిక సంస్థల్లోను, ప్రభుత్వం నుండి గ్రాంట్స్ పొందే ఏసంస్థల్లోనైనా రోజుకూలి పద్ధతిపై ఉద్యోగుల నియామకాన్ని నిషేధించారు. పై నుండి అనుమతి పొందకుండా ఎట్టి తాత్కాలిక నియామకాలు చేయరాదని ఆ చట్టం చెప్తున్నది.

సెక్షన్ 7 ప్రకారం ఈ చట్టం చేయబడే నాటికి తాత్కాలిక ఉద్యోగులుగా వున్నవారు రెగ్యులరైజ్ చేయమని అడిగే హక్కు ఉండదు. సెక్షన్ 9 ప్రకారం కోర్టుల్లో వున్న కేసులు కూడా చెల్లవు. కోర్టులు, ట్రిబ్యునల్స్, ఇతర కన్సీలియేషన్ ఆఫీసర్లు ఇచ్చే తీర్పులు కూడా చెల్లవు. ఇంత దుర్మార్గమైన చట్టం చేసిన తర్వాత కొన్ని సంఘాలు సుప్రీం కోర్టు వరకు పోవడం, 22.4.94 న జి.వో 212 విడుదల చేయవల్సిరావటం మనకు తెల్సిందే.

1993 నవంబర్ 25 నాటికి 5 సంవత్సరాలు పూర్తి చేసిన రోజు కూలి/ఎన్.ఎమ్.ఆర్/కన్సాలిడేటెడ్ పే/కంటింజెంట్ కార్మికులను రెగ్యులరైజ్ చేయాలని జి.వో 212 చెప్తే ఆ తర్వాత ఎప్పుడు 5 సంవత్సరాలు సర్వీసు పూర్తి చేస్తే అప్పుడు తమను రెగ్యులరైజ్ చేయమని అనేక మంది కోర్టులకెళ్ళటం, కోర్టులు కూడా వారి రెగ్యులరైజేషన్ కై తీర్పులివ్వటం జరుగుతోందని దాన్ని అడ్డుకోడానికని ఇప్పుడు చంద్రబాబు ప్రభుత్వం యాక్ట్ 3 ఆఫ్ 1998 చేసింది. కాని దాన్లో ఇప్పుడు సెక్షన్ 7ఎ ను కొత్తగా చేర్చింది. దాని ప్రకారం 1993 నవంబర్ నాటికి 5 సంవత్సరాలు సర్వీసు వున్న వారు సైతం రెగ్యులరైజ్ చేయమని అడిగే అవకాశం కోల్పోతారు. 1994 చట్టం లాగా ప్రస్తుత చట్టం కూడా ఎవరు కోర్టులకు వెళ్ళకుండా నిషేధించింది. ఈ రెంటిలో ఏది పెద్ద కార్మిక వ్యతిరేక పార్టీనో తేల్చలేంగాని మొత్తం మీద ఈ 94,98 చట్టాల వల్ల లక్షలాది తాత్కాలిక కార్మికులు తమ ఉపాధికోల్పోయే పరిస్థితి మాత్రం వచ్చింది.

### ముగింపు

వెదసి కార్మికులను కనీసం మనుషుల జాబితాలో కూడా గుర్తించే స్థితి నేడు లేదు. ఇది బానిస యుగం నీతి. ఈ నీతిని అంగీకరించి పడుండటంకంటే ఐక్యంగా పోరాడటం మేలు. లేకుంటే నేడు అనుభవిస్తున్న హక్కులన్ని హుళక్కి. కార్మికులూ మనుషులేనని వారి అవసరాలు తీరకుంటే ఈ సమాజ చక్రాలు స్థంభించిపోతాయని తెలియచేద్దాం.



# భూమిరంగానికి ప్రైవేటు కంపెనీల ప్రమాదం

ఇటీవల బడ్జెట్ ప్రసంగం సందర్భంగా కేంద్ర ఆర్థికమంత్రి మాట్లాడుతూ, ఇన్సూరెన్స్ రంగంలో ప్రైవేటు కంపెనీలను అనుమతిస్తామని, ప్రైవేటు కంపెనీలు అంటే భారతీయ ప్రైవేటు కంపెనీలు అని చెప్పారు. తరువాత పత్రికల వారితో మాట్లాడుతూ భారతీయ కంపెనీలు అంటే పూర్తిగా దేశీయ పెట్టుబడి యాజమాన్యంలో ఉండేవి అని వివరించారు.

కాని, అణుపరీక్షల అనంతరం మాట్లాడుతూ అమెరికా మరియు ఇతర దేశాలు విధించిన ఆర్థిక ఆంక్షలను తట్టుకోవడం సమస్య కాదని చెప్పతూ, భారత ఇన్సూరెన్స్ రంగంలోకి ప్రవేశిద్దామనుకుంటున్న అమెరికన్ కంపెనీలకు ఇన్సూరెన్స్ రంగద్వారాలు తెరవడం ద్వారా ఆర్థిక ఆంక్షలను ఎత్తివేసే పరిస్థితి కల్పిస్తామని చెప్పారు.

నిజానికి ఇన్సూరెన్స్ రంగంలోకి “స్వదేశీ” అయినా “విదేశీ” అయినా ప్రైవేటు కంపెనీల చొరబాటు చాలా నష్టదాయకం. ఎల్.ఐ.సి., జి.ఐ.సి. ద్వారా సేకరిస్తున్న విస్తారమైన ఆర్థిక వనరులు ప్రభుత్వం చేతిలోకి కాకుండా ప్రైవేటు పెట్టుబడిదార్ల చేతుల్లోకి పోతాయి. పాలసీదారుల సొమ్ముకు భద్రత కల్పించని ప్రైవేటు కంపెనీల నిర్వాకం కారణంగానే 1956లో జీవిత భీమా జాతీయకరణకు ప్రభుత్వం నిర్ణయం తీసుకుంది.

అయితే స్వదేశీ నినాదంతో ముందుకొచ్చిన బి.జె.పి. ప్రభుత్వం విదేశీ పెట్టుబడికి పూర్తిస్థాయిలో ఆహ్వానం పలుకుతోంది. ఒక పక్క విదేశీ పెట్టుబడికి స్థానం లేదని చెబుతోంది. వేరొక పక్క స్వదేశీ కంపెనీలతో ఒప్పందాలు(ఎం.ఓ.యు) చేసుకున్న విదేశీ కంపెనీల చిట్టా పెరుగుతూనే ఉంది. ఇప్పటికే 14 విదేశీ కంపెనీలు మన దేశంలోని కంపెనీలతో ఎంఓయు(మెమోరాండం ఆఫ్ అండర్ స్టాండింగ్)లను కుదుర్చుకున్నాయి.

ఉదాహరణకు:

స్వదేశీ కంపెనీ	విదేశీ భాగస్వామి
ఆల్ఫిక్	- ఫెనాన్స్-అనయెస్ట్ (జర్మనీ)
సి.ఆర్. బిర్లా	- జ్యూరిక్ ఇన్సూరెన్స్ (స్విట్జర్లాండ్)
టాటా	- ఎ.ఐ.జి (అమెరికా)
ఐ.సి.ఐ.సి.ఐ	- ప్రుడెన్షియల్ (ఇంగ్లాండ్)
రాన్ బాక్సీ	- సిగ్నా (అమెరికా)
బోంబే డయింగ్	- జనరల్ ఆక్సిడెంట్ కంపెనీ (ఇంగ్లాండ్)
కోటక్ మహేంద్రా	- ఛబ్ గ్రూప్ (అమెరికా)

మరి ఈ కంపెనీలన్నీ ఏ ధైర్యంతో ఉన్నట్లు?

14.7.98 నాటి హిందూ పత్రికలో “బి.జె.పి. ఇన్సూరెన్స్ రంగంపై తన వైఖరి మార్చుకుంటోందా?” అనే శీర్షికన వచ్చిన వార్త ఈ విధంగా ఉంది.

“ఇప్పటికే ఉన్న సమాచారం ప్రకారం స్వదేశీ ఇన్సూరెన్స్ కంపెనీలలో 26% విదేశీ పెట్టుబడిని, 14% ప్రవాసభారతీయుల

(ఎన్.ఆర్.ఐ) పెట్టుబడిని వెరసి 40% బయటనుండి వచ్చే పెట్టుబడిని అనుమతించే విషయమై కేబినెట్ ముందు ప్రతిపాదనలు ఉంచబోతున్నారని తెలిసింది”

ఈ విధంగా విదేశీ పెట్టుబడిని అనుమతించడం ద్వారా, ఈ ప్రభుత్వం ఆర్థిక సంస్కరణలకు కట్టుబడి ఉందనే సంకేతాన్ని పంపాలనే ఉద్దేశం పై వార్త ద్వారా సుష్టుమౌతోంది. అదే విధంగా అమెరికన్ ఇన్సూరెన్స్ లాబీని మెప్పించి ఆర్థిక ఆంక్షలను సడలింపజేసుకోవచ్చనే ప్రయత్నం కూడా దీనిలో ఉంది.

అయితే ఈ ప్రతిపాదనలపై కేంద్రమంత్రి మండలిలో అభిప్రాయభేదాలు రావడంతో, ఈ విషయాన్ని ముగ్గురు మంత్రుల సబ్ కమిటీకి నివేదించారు. ఏదిఏమైనా ఇన్సూరెన్స్ లో విదేశీ పెట్టుబడులను అనుమతించాలనే ఉద్దేశంతోనే ప్రభుత్వం వ్యవహరిస్తోంది.

భారతదేశంలోని ఎల్.ఐ.సి., సి.ఐ.సి.లు క్లెయిముల చెల్లింపుల విషయంలో 97%, 74% చెల్లింపులతో ప్రపంచంలోనే ముందున్నాయి. ప్రపంచవ్యాప్తంగా సగటు క్లెయిముల చెల్లింపు 40% మాత్రమే. ఇన్సూరెన్స్ రంగంలోకి చొరబడాలని తహతహలాడుతున్న స్వదేశీ పెట్టుబడుదార్లు కాని, విదేశీ పెట్టుబడిదార్లు కాని దేశంలో ప్రజల పాదుపుద్వారాల భ్యమయ్యే వనరులపైన కన్నువేసి ఉన్నారు. మనదేశంలోని పాదుపు జి.డి.పి.లో 26%గా మందగించిన పరిస్థితిలో ఉంది. ఉన్న ఈ కాస్త పాదుపును తమచేతుల్లోకి తీసుకోవాలన్నది ఈ ప్రైవేటు కంపెనీల తహతహ.

ఇన్సూరెన్స్ ప్రైవేటు వారి పరమైతే, సాలీనా ఎల్.ఐ.సి., జి.ఐ.సి.లు చేకూర్చే రు.20,000 కోట్లు ప్రభుత్వానికి అందుబాటులో ఉండవు. ఆ కారణంగా ప్రభుత్వ ప్రణాళికలు కుంటు పడతాయి. మొత్తం ప్రజానీకం మీదనే ఈ ప్రభావం పడుతుంది. ఇంతేగాక స్వదేశీ, విదేశీ ప్రైవేటు కంపెనీలు పాలసీదారుల సొమ్ముకు ఏమాత్రం భద్రత కల్పిస్తాయనేది చాలా పెద్ద ప్రశ్న.

ఇటువంటి నేపథ్యంలో దేశ ఆర్థిక రంగానికి కీలకమైన ఇన్సూరెన్స్ ను పబ్లిక్ రంగంలో నిలబెట్టుకోవాల్సిన అవసరం అందరికీ ఉంది. ఇన్సూరెన్స్ ప్రైవేటీకరణకు వ్యతిరేకంగా ఆల్ ఇండియా ఇన్సూరెన్స్ ఎంప్లాయిస్ అసోసియేషన్ ఆధ్వర్యంలో జరుగుతున్న పోరాటానికి అన్ని ట్రేడ్ యూనియన్లు, ప్రజాసంఘాలు, పాలసీదార్లు, మొత్తం ప్రజానీకం మద్దతునిచ్చి ఈ ప్రైవేటీకరణ పర్వానికి స్వస్తి చెప్పాల్సిన సమయం ఆసన్నమైంది.

## సవరణ

ఆగస్టు 98 ‘కార్మికలోకం’ లో ప్రచురించిన “కామ్రేడ్ క్లారా జెట్కీన్” వ్యాసంలో రెండు చోట్ల తేదీలకు సంబంధించిన పొరపాటు జరిగినందుకు చింతిస్తున్నాం. మొదటి పేజీలోని మొదటి లైన్లో ఉన్న ‘1957’ ను ‘1857’గానూ, అదే పేజీలోని చివరి లైన్లో ఉన్న 1982ను 1882గానూ సవరించి చదువుకోవలసిందిగా మనివి.

-ఎడిటర్.



రాష్ట్ర కార్మిక ఉద్యోగ సదస్సు పిలుపు మేరకు కేంద్ర రాష్ట్ర ప్రభుత్వాల కార్మిక వ్యతిరేక విధానాలకు నిరసనగా రాష్ట్ర వ్యాపితంగా పలు ప్రాంతాలలో 31-7-98న సదస్సులు, ప్రదర్శనలు జరిగాయి. సి.ఐ.టి.యు.తోపాటు వివిధ కార్మిక సంఘాలకు చెందిన ఉద్యోగులు, కార్మికులు పెద్దఎత్తున ఈ కార్యక్రమాల్లో పాల్గొన్నారు.

### విజయవాడ

విజయవాడ కార్మిక, ఉద్యోగ సంఘాల నగర సమన్వయ కమిటీ ఆధ్వర్యంలో గాంధీజీ మున్సిపల్ హైస్కూల్ నుండి లెనిన్ సెంటర్ వరకు వందలాది ఉద్యోగ, కార్మికులు ప్రదర్శన నిర్వహించారు. అనంతరం లెనిన్ సెంటర్లో బహిరంగ సభ జరిగింది. ఈ సందర్భంగా సి.ఐ.టి.యు. రాష్ట్ర ఉపాధ్యక్షులు శ్రీ వి.ఉమామహేశ్వరరావు మాట్లాడుతూ ఐ.ఎం.ఎఫ్, ప్రపంచబ్యాంకు ఆదేశాలకు తలొగ్గి కేంద్ర, రాష్ట్ర ప్రభుత్వాలు చేపడుతున్న చర్యలు ఉద్యోగ, కార్మికులకు తీరని నష్టాన్ని కలుగజేస్తున్నాయని అన్నారు. సభలో ఇంకా ఎ.ఐ.టి.యు.సి. రాష్ట్ర కార్యదర్శి శ్రీ పాట్లూరి నాగేశ్వరరావు, ఐ.ఎఫ్.టి.యు. రాష్ట్ర కార్యదర్శి ఎస్.వెంకటేశ్వరరావు తదితరులు ప్రసంగించారు. దేశంలోని పరిశ్రమలన్నిటినీ గుండగుత్తగా విదేశీ బహుళజాతి సంస్థలకు ధారాదత్తం చేస్తున్న పాలకుల తప్పుడు విధానాలను ప్రతిఘటించేందుకు కార్మికవర్గం సమైక్యంగా ముందుకు కదలాలని సభ పిలుపునిచ్చింది.

### ఖమ్మం

కేంద్ర, రాష్ట్ర ప్రభుత్వాల కార్మిక

## కేంద్ర, రాష్ట్ర ప్రభుత్వ విధానాలకు వ్యతిరేకంగా నిరసన ప్రదర్శనలు



విశాఖలో

వ్యతిరేక విధానాలకు నిరసనగా ఖమ్మంపట్టణంలో 1000 మంది ఉద్యోగ, కార్మికులతో భారీ ప్రదర్శన జరిగింది. ప్రదర్శన అనంతరం కార్మికులు కలెక్టర్ కార్యాలయం ముందు ధర్నా నిర్వహించటం విశేషం. సి.ఐ.టి.యు., ఎ.ఐ.టి.యు.సి., ఐ.ఎఫ్.టి.యు. సంఘాల ఆధ్వర్యంలో జరిగిన ఈ కార్యక్రమంలో ఆయా యూనియన్లకు చెందిన పలువురు నాయకులు ప్రసంగించారు.

### విజయనగరం

కేంద్ర ఉద్యోగ, కార్మిక, సమన్వయ సంఘ పోరాట సమితి ఆధ్వర్యంలో ఆగస్ట్ 3వ తేదీన విజయనగరంలో పెద్ద ర్యాలీ జరిగింది. కోట నుండి ఎన్.జి.ఓ. హోం వరకు ర్యాలీ జరిగిన అనంతరం, పోరాట సమితి కన్వీనర్ ఎం.శ్రీనివాస(సి.ఐ.టి.యు.) అధ్యక్షతన సభ జరిగింది. సి.ఐ.టి.యు., ఎ.ఐ.టి.యు.సి. ఎఫ్.ఐ.టి.యు. సంఘాలకు చెందిన నాయకులు

పాల్గొని ప్రసంగించారు. అనేక రూపాలలో మొత్తం కార్మిక వర్గంపై ప్రమాదకరమైన దాడి జరుగుతోందని ఈ దాడిని తప్పిగొట్టడానికి మొత్తం ఉద్యోగులు, కార్మికులు సమైక్యంగా నిలిచి పోరాడాలని సభ పిలుపునిచ్చింది.

### గుంటూరు

కేంద్ర, రాష్ట్ర ప్రభుత్వాలు అనుసరిస్తున్న ఆర్థిక, పారిశ్రామిక విధానాలకు నిరసనగా వివిధ కేంద్ర కార్మిక సంఘాలు, ప్రభుత్వరంగ సంస్థల ఉద్యోగ, కార్మికులతో, కార్మిక సంఘాల కార్యచరణ కమిటీ ఆధ్వర్యంలో గుంటూరులో ప్రదర్శన జరిగింది. మంగళగిరి, పిడుగురాళ్ళ, తెనాలి తదితర కేంద్రాలలో కూడా ప్రదర్శనలు జరిగాయి.

ఇంకా అనేక ఇతర జిల్లా, మండల కేంద్రాలలో నిరసన ప్రదర్శనలు జయప్రదంగా జరిగాయి.


## జయప్రదమైన వర్క్ ఛార్జిడ్ ఉద్యోగుల ధర్నా

లక్ష్మర్లను నీటి వినియోగదారుల సంఘాలకు అప్పగించరాదని, పి.డబ్ల్యు.డి. వర్కు షాపులు మూసివేయరాదని, వర్క్ ఛార్జిడ్ పద్ధతిని రద్దు చేయాలని తదితర ముఖ్యమైన డిమాండ్లను తీర్చాలని కోరుతూ వర్క్ ఛార్జిడ్ ఉద్యోగులు, కార్మికులు జూలై 24వ తేదీన రాజధానిలో చేసిన ధర్నా జయప్రదమయింది. ఆంధ్రప్రదేశ్ వర్క్ ఛార్జిడ్ ఉద్యోగుల, కార్మికుల ఐక్యపోరాట కమిటీ పిలుపులో భాగంగా జరిగిన ఈ ధర్నాలో 13 జిల్లాల నుండి 2000 మందికిపైగా వర్క్ ఛార్జిడ్ ఉద్యోగులు, కార్మికులు పాల్గొన్నారు. వీరిలో అత్యధికులు ఎ.పి.పి.డబ్ల్యు.డి. ఇరిగేషన్ ఎంప్లాయిస్ యూనియన్స్ చెందినవారు కాగా మిగతావారు లక్ష్మర్ల యూనియన్, ఆర్ అండ్ బి, పంచాయతీరాజ్ యూనియన్లకు చెందినవారు. ఉదయం 10 నుండి మధ్యాహ్నం 2.30 గంటల వరకు జరిగిన ఈ ధర్నాలో కార్మికులు తమ డిమాండ్లను ముక్తకంఠంతో నినదించారు.

వర్క్ ఛార్జిడ్ లక్ష్మర్ల ఉద్యోగుల ఐక్య పోరాట కమిటీ కన్వీనర్ (సి.ఐ.టి.యు.), రాష్ట్ర వర్క్ ఛార్జిడ్ సంఘాల అధ్యక్షులు కా. కొండగుంట వెంకటేశ్వర్లు ధర్నాను ప్రారంభిస్తూ లక్ష్మర్లను నీటిపారుదల సంఘాలకు అప్పగిస్తే వారు భూస్వాముల కింద ఊడిగం చేయాల్సివస్తుందని, కాబట్టి ప్రభుత్వం తన ప్రతిపాదన విరమించాలని కోరారు. ఈ ధర్నాలో ఇంకా ఎ.ఐ.టి.యు.సి. నాయకులు శ్రీ సలాంసాహిదీ, వర్కు ఛార్జిడ్ యూనియన్ల నాయకులు శ్రీయుతులు ఎ.భుజంగరావు, ఎల్.నత్తయ్య, కె.సుధాకర్ రావు, ఎం.బాలశౌరి తదితరులు కార్మికులనుద్దేశించి ప్రసంగించారు. సి.ఐ.టి.యు. నాయకులు, నంద్యాల శాసనసభ్యులు అయిన శ్రీ ఎం.ఎ.గౌహర్ ఈ సందర్భంగా ప్రసంగిస్తూ ప్రపంచబ్యాంకు ఆదేశాల ప్రకారం, ప్రైవేటీకరణలో భాగంగా ప్రభుత్వం అనుసరిస్తున్న కార్మిక, ఉద్యోగ వ్యతిరేక విధానాలను తూర్పారబట్టారు. ధర్నా అనంతరం ఇరిగేషన్ శాఖ ముఖ్య కార్యదర్శికి మెమోరాండం అందజేశారు.

### విశాఖపట్నం కలెక్టరేట్ వద్ద ధర్నా

వర్క్ ఛార్జిడ్ కార్మికుల సమస్యలపై విశాఖ జిల్లా కలెక్టరేట్ వద్ద ధర్నా జరిగింది. ఎ.పి. (పి.డబ్ల్యు.డి.) ఇరిగేషన్ ఎంప్లాయిస్ యూనియన్, ఎ.పి.(హైవే) ఆర్ అండ్ బి ఎంప్లాయిస్ యూనియన్ల జిల్లా బ్రాంచీల ఆధ్వర్యంలో జరిగిన ఈ ధర్నాలో సుమారు 150 మంది వర్క్ ఛార్జిడ్ కార్మికులు పాల్గొన్నారు. ధర్నాకు ముందు సి.ఐ.టి.యు. ఆఫీసు నుండి కలెక్టరేట్ వరకు ప్రదర్శన జరిపారు. బ్రిటీష్ కాలం నాటి వర్క్ ఛార్జిడ్ విధానం రద్దు చేయాలని, లక్ష్మర్లను నీటి వినియోగదారుల సంఘాలకు అప్పగించరాదని కార్మికులు పెద్దఎత్తున నినాదాలు చేశారు. ప్రభుత్వ ప్రజా వ్యతిరేక విధానాలను విమర్శిస్తూ ప్రజానాట్యమండలి కళాకారులు పాడిన పాటలు ఉత్తేజం కలిగించాయి. ధర్నా అనంతరం జిల్లా కలెక్టరేట్కు మెమోరాండం అందజేశారు.





# రాష్ట్ర వ్యాప్తంగా మండల కార్యాలయాల ముందు గ్రామసేవకుల ధర్మా

రాష్ట్రంలోని వేలాది గ్రామసేవకులు తమ సమస్యలు పరిష్కరించాలని కోరుతూ 1997లో 40రోజులపాటు సమ్మెచేసి సాధించుకున్న ప్రభుత్వ జి.ఓ. ఇప్పటికీ అమలు కాలేదు. తాము పోరాడి సాధించుకున్న జి.ఓ.ను వెంటనే అమలు చేయాలని, తమ సమస్యలను పరిష్కరించాలని కోరుతూ ఈ సంవత్సరం జూలై మొదటి వారంలో రాష్ట్ర వ్యాప్తంగా ఉన్న గ్రామసేవకులు ఆర్డీవో కార్యాలయాల ముందు ధర్మాలు చేశారు. తాజాగా, జి.ఓ. అమలు, ఇతర సమస్యల పరిష్కారానికై గ్రామసేవకుల సంఘం రాష్ట్ర కమిటీ పిలుపులో భాగంగా రాష్ట్రవ్యాప్తంగా మండల కార్యాలయాల ముందు 30-7-1998న ధర్మా చేశారు. వివిధ జిల్లాల్లోని వందలాది మండల కేంద్రాల్లో జరిగిన ఈ ధర్మాలలో గ్రామసేవకులు పెద్ద ఎత్తున పాల్గొని జయప్రదం చేశారు.

విశాఖ జిల్లాలోని 43 మండలాలకుగాను 30 మండలాలలో ధర్మాలు జరిగాయి. విశాఖపట్నం, నర్సీపట్నం, పాడేరు తదితర డివిజన్లకు చెందిన సుమారు 800

మంది గ్రామసేవకులు ధర్మాలలో పాల్గొన్నారు. తమ సమస్యలు పరిష్కరించాలని పెద్ద ఎత్తున నినాదాలు చేశారు. సి.ఐ.టి.యూ. నాయకత్వంలో గ్రామసేవకులు ఎం.ఆర్.ఓ.లను గట్టిగా నిలదీశారు.

పశ్చిమగోదావరి జిల్లాలోని 46 మండలాలలో 40 మండల కేంద్రాల్లో ధర్మాలు జరిగాయి. 1500 మంది గ్రామసేవకులు ధర్మాలలో పాల్గొన్నారు. అనేక మండలాలలో ఉత్తేజభరితంగా ప్రదర్శనలు కూడా జరిగాయి.

వరంగల్ జిల్లాలో మహబూబాబాద్, జనగాం, వరంగల్ నగరం, నర్సంపేట, ములుగు, వరంగల్ రూరల్ డివిజన్లకు చెందిన 39 మండలాలలో ఎం.ఆర్.ఓ. కార్యాలయాల ముందు ధర్మాలు జరిగాయి. 200కు పైగా గ్రామసేవకులు ఈ ధర్మాలలో పాల్గొన్నారు.

నెల్లూరు జిల్లాలోని నెల్లూరు, గూడూరు, కావలి డివిజన్లకు చెందిన మొత్తం 33 మండలాలలో ఎం.ఆర్.ఓ. కార్యాలయాల ముందు ధర్మాలు జరిగాయి. పలు గ్రామాలకు చెందిన సుమారు 1000 మంది గ్రామసేవకులు ఈ ధర్మాలలో పాల్గొన్నారు.

మహబూబ్ నగర్ జిల్లాలోని దామరగిద్ద, బల్లూరు, హన్మిడి, నిజామాబాద్ జిల్లాలోని నిజామాబాద్, ఎల్లారెడ్డి, నారాయణపేట, పానగల్ తదితర పలు మండల కేంద్రాల్లో జరిగిన ధర్మాలకు గ్రామసేవకులు పెద్ద ఎత్తున హాజరయ్యారు. అలాగే కర్నూలు జిల్లాలో కర్నూలు, డోన్, ఆత్మకూరు, నంద్యాల, నల్గొండ జిల్లాలోని నల్గొండ, హుజూర్ నగర్, నార్కట్ పల్లి, రాజంపేట తదితర పలు మండలాలలో గ్రామసేవకుల ధర్మాలు జయప్రదంగా జరిగాయి. మెదక్ జిల్లాలోని కొడిపల్లి, రేగోడ్, కొండపాక, జగదేవ్ పూర్ తదితర మండలాలలోని ఎం.ఆర్.ఓ. కార్యాలయాల ముందు ధర్మాలు జయప్రదంగా జరిగాయి.

తూర్పుగోదావరి జిల్లాలోని 50 మండల రెవెన్యూ కార్యాలయాల ముందు గ్రామసేవకులు ధర్మా చేశారు. జిల్లాలోని గ్రామసేవకుల్లో 75 శాతానికి పైగా ఈ ధర్మాలలో పాల్గొనడం విశేషం. ప్రకాశం జిల్లాలో చీరాల, వేటపాలెం, కందుకూరు, ఉలవపాడు, చీమకుర్తి తదితర అనేక మండలాలలో ధర్మాలు జయప్రదంగా జరిగాయి. ★

## రైల్వే

సంవత్సరాల తరబడి భర్తీ చేయకుండా 1.2 లక్షల ఉద్యోగుల స్థానాలు ఖాళీగా వున్నవని ఎ.ఐ.ఆర్.ఎఫ్. అధ్యక్షుడు శ్రీ ఉమ్రావ్ మల్ పురోహిత్ పత్రికా విలేకరులకు తెలియజేశారు.

5వ వేతన కమీషన్ రిపోర్టును ఆయన తీవ్రంగా విమర్శించారు. అది కార్మికులను అనేక వర్గాలుగా సృష్టించి వారిలో చీలికలను తెచ్చిపెట్టిందని శ్రీ పురోహిత్ ఆరోపించారు.

పే కమీషన్ నివేదికలోని అనేక అవకతవకలను తొలగించటానికి రైలు, రోడ్ రవాణాలను ప్రయివేటీకరించడాన్ని తమ ఫెడరేషన్ వ్యతిరేకిస్తుందని కూడా శ్రీ పురోహిత్ చెప్పారు.

### సంఘీభావం :

స్లోవర్ రిపబ్లిక్ లోని రైల్వే కార్మికులు 1998 మే 11వ తేదీనుండి సమ్మెలోకి దిగారు. మార్చి నెలలోనే రైల్వే కార్మికుల జనరల్ బోర్డు సమావేశమై స్లోవర్ రిపబ్లిక్ లోని కార్మికుల సమస్యలపైన ఒక డిక్లరేషన్ ఆమోదించింది. ప్రభుత్వానికి అందజేసి రానున్న సమ్మె గురించి ముందుగానే హెచ్చరించింది. రైల్వే పరిశ్రమ ఎదుర్కొంటున్న ఆర్థిక పరిస్థితిని, రైల్వే మేనేజ్మెంట్ వైఫల్యాన్ని ఆ డిక్లరేషన్ లో ఎత్తిచూపింది. తక్షణమే పరిష్కార చర్యలు చేపట్టనట్లయితే మొత్తం రైల్వే కుప్పకూలిపోతుందని హెచ్చరించింది. మేనేజ్మెంట్ లో సంస్కరణలు

ప్రవేశపెట్టాలని కోరింది. అలా చేయనట్లయితే రైల్వేలో ఆర్థిక పరిస్థితి మరింత విషమించటమేకాక 9000 మంది రైల్వే కార్మికుల జీవన పరిస్థితులు, సాంఘిక పరిస్థితులు దిగజారిపోయే ప్రమాదం వుందని అందువల్ల ప్రభుత్వం మీద, రైల్వే యాజమాన్యం మీద తగినంత వత్తిడి తేవటం కోసమే సమ్మెలోకి దిగటం జరిగిందని, అదికూడా ముందుగా తగినంత వ్యవధి యిచ్చినమీదటనే సమ్మెకు పూనుకోవటం జరిగిందని, కార్మికులు స్పష్టంచేశారు. ఈ స్థితికి ప్రధాన కారణం రైల్వే రవాణా ప్రయివేటీకరణ విధానం మూలంగా ధరలు పెరగుతున్నాయని, రైల్వేల ఖర్చు పెరుగుతుందని చెప్పారు. తగ్గిపోవటం కాదనీ, రైల్వేలను నిర్వహించే ప్రభుత్వ పాలసీయే కారణమని, రైల్వే ఉన్నతాధికారవర్గం సామర్థ్యం కలవారు కాదని డిక్లరేషన్ లో పేర్కొనటం జరిగింది. అందుకే స్లోవర్ రిపబ్లిక్ లోని ప్రజలందరూ సమ్మెకు మద్దతు తెలపాలని కార్మికులకు, యావన్మంది ప్రజలకు జరగబోయే నష్టంనుంచి దేశాన్ని కాపాడాలని విజ్ఞప్తి చేశారు.

స్లోవర్ రైల్వే కార్మికుల సమ్మె పోరాటానికి పెంటర్ ఆఫ్ ఇండియన్ ట్రేడ్ యూనియన్స్ సంఘీభావం తెలిపింది. వారు విజయం పొందుతారని ఆశాభావం ప్రకటించింది.

స్లోవర్ రిపబ్లిక్ ప్రభుత్వానికి, రైల్వే యాజమాన్యానికి ఒక లేఖ రాసింది. సమ్మె చేస్తున్న కార్మికులకు న్యాయం చేకూర్చవలెనని కోరింది. (తూర్పు యూరప్ లో సోషలిజం వెనక పట్టుపట్టిన తర్వాత జెకోస్లావేకియా దేశం రెండుగా చీలింది. ఒకటి జెకోరిపబ్లిక్, రెండవది స్లోవర్ రిపబ్లిక్. ప్రస్తుతం రెండింటిలోనూ పెట్టుబడిదారీ విధానమే అమల్లో ఉంది)



# ఉద్యమిస్తున్న శ్రామిక మహిళ

శ్రామిక మహిళల సమస్యల మీద రాష్ట్ర వ్యాప్తంగా సర్వే నిర్వహించి, సదస్సులు జరపాలని సి.ఐ.టి.యు రాష్ట్ర కమిటీ పిలుపునిచ్చింది. శ్రామిక మహిళలు అనేక సమస్యలెదుర్కొంటున్నారు. యాజమాన్యాలచే ఇతర పురుష కార్మికులతో బాటు శ్రామిక దోపిడీకి గురికావటమే గాక అదనంగా స్త్రీలుగా కూడా అనేక సమస్యలెదుర్కొంటున్నారు. అందువల్ల శ్రామిక మహిళలను సంఘటితం చేసి పోరాటపథంలో నడపాలని సి.ఐ.టి.యు నిర్ణయించింది. శ్రామికులలో గణనీయంగా ఉన్న మహిళలు ఉద్యమాలలో పాల్గొనకుండా వారి సమస్యలుగానీ, మొత్తం కార్మికవర్గ సమస్యలు గానీ పరిష్కారం కావు. అందువల్ల వీరిని ఉద్యమంలో భాగస్వాములను చేయటం కార్మికోద్యమం బాధ్యత. అందుకే సి.ఐ.టి.యు ఈ రాష్ట్ర వ్యాప్త క్యాంపెయిన్ కై పిలుపు నిచ్చింది.

ఈ క్యాంపెయిన్ లో భాగంగా అన్ని జిల్లాలలోను వర్కుషాపులు, సర్వేలు, కరపత్రాల పంపిణీ, గ్రూపు సమావేశాలు, శ్రామిక మహిళా సదస్సులు జరపాలని నిర్ణయించారు. ఇంకా పూర్తి వివరాలు అందనప్పటికీ ఇప్పటి వరకు అందిన సమాచారాన్ని బట్టి అనేక జిల్లాలలో క్యాంపెయిన్ విజయవంతంగా జరుగుతున్నట్లు తెలుస్తున్నది. ఇప్పటి వరకు హైదరాబాద్, విజయవాడ, విశాఖపట్నం, శ్రీకాకుళం, విజయనగరం, తూర్పుగోదావరి, పశ్చిమగోదావరి, కర్నూలు, ప్రకాశం, మహబూబ్ నగర్, మెదక్, ఖమ్మం జిల్లాలలో మహిళా వర్కుషాపులు జయప్రదంగా నిర్వహించబడ్డాయి. ఈ జిల్లాలలో పాటు వరంగల్, గుంటూరు జిల్లాలలో సర్వేలు పూర్తయ్యాయి. అనేక ఆసక్తికరమైన అంశాలు ఈ సర్వేలలో బయటపడ్డాయి.

విజయనగరం, విశాఖపట్నం, ప్రకాశం, కృష్ణా, విజయవాడ, మెదక్, హైదరాబాద్ లలో శ్రామిక మహిళా సదస్సులు జయప్రదంగా నిర్వహించబడగా, మరికొన్ని జిల్లాలు తేదీలను ప్రకటించాయి. ప్రకాశం జిల్లాలో జరిగిన సదస్సుకు సుమారు 300 మంది మహిళలు హాజరుకాగా విశాఖపట్నంలో జరిగిన సదస్సుకు 200 మంది, విజయనగరంలో 100 మంది హాజరయ్యారు. వీరిలో అత్యధికులు అసంఘటిత రంగానికి చెందినవారే కావటం విశేషం.

తూర్పు గోదావరి జిల్లాలో సదస్సు 2 రోజుల పాటు జరిగింది. కొన్ని జిల్లాలు క్యాంపెయిన్ లోని మిగతా అన్ని అంశాలను పూర్తి చేసి గ్రూపు సమావేశాలు నిర్వహించడానికి సన్నద్ధమవుతున్నాయి. ఇక కరపత్రాల పంపిణీ కార్యక్రమం అయితే అన్ని జిల్లాలలోనూ పూర్తయింది.

## శ్రామిక మహిళా సదస్సులు

(కొన్ని జిల్లాల్లో జరిగిన శ్రామిక మహిళా సదస్సుల గురించి కింద ఇస్తున్నాం)

ప్రకాశం జిల్లా ఒంగోలులో ఆగస్ట్ 9వ తేదీన జిల్లా స్థాయి శ్రామిక మహిళా సదస్సు జరిగింది. జిల్లా నలుమూలల నుండి సుమారు 300 మంది శ్రామిక మహిళలు హాజరయ్యారు. డ్వాక్రా,



విస్తరాకులు, జీడిపప్పు, ఇంటిపని, పలకలు, పోగాకు, ఫ్రైవేట్ స్కూల్స్ తదితర రంగాలకు చెందిన వారు పాల్గొన్నారు. శ్రీమతి పి. శైలజ సదస్సుకు అధ్యక్షత వహించారు.

సి.ఐ.టి.యు జిల్లా ప్రధాన కార్యదర్శి శ్రీ ఎన్. ప్రభుదాసు, శ్రామిక మహిళా రాష్ట్ర నాయకురాలు శ్రీమతి నిర్మల సదస్సులో ప్రసింగిస్తూ సమస్యల పరిష్కారానికై పోరాడే దృక్పథం మహిళలకు అలవడాలని అన్నారు. అనంతరం కొత్తగా జిల్లా శ్రామిక మహిళా సమన్వయ కమిటీ ఏర్పడింది. పి. శైలజ కన్వీనర్ గా, బి. నగరాజకుమారి కో-కన్వీనర్ గా 23 మందితో కమిటీ ఏర్పడింది.

## పశ్చిమ గోదావరి

పశ్చిమ గోదావరి జిల్లా ఏలూరులో ఆగస్ట్ 2వ తేదీన శ్రామిక మహిళా సదస్సు జరిగింది. 15 రంగాల నుండి శ్రామిక మహిళలు హాజరయ్యారు. సి.ఐ.టి.యు. రాష్ట్ర కార్యదర్శి డాక్టర్ హేమలత ఈ సదస్సులో ప్రసింగిస్తూ సంఘటిత, అసంఘటిత రంగాలలో పనిచేస్తున్న శ్రామిక మహిళల సమస్యలు నానాటికీ పెరుగుతున్నాయనీ, ఈ సమస్యల పరిష్కారానికై శ్రామిక మహిళలు పోరాటం కొనసాగించాలని పిలుపు నిచ్చారు. అనంతరం జిల్లా శ్రామిక మహిళా సమన్వయ కమిటీకి ఎన్నికలు జరిగాయి. శ్రీమతి జి.సత్యవతి కన్వీనర్ గా మరో 9 మందితో నూతన కమిటీ ఎన్నికయింది.


## కృష్ణా

కృష్ణా జిల్లాలోని గుడివాడలో ఆగస్ట్ 2న జిల్లా శ్రామిక మహిళా సదస్సు జరిగింది. జిల్లా శ్రామిక మహిళా కన్వీనర్ శ్రీమతి ఎన్.సి.హెచ్.సుప్రజ ఈ సదస్సుకు అధ్యక్షత వహించారు. సి.ఐ.టి.యు. జిల్లా ప్రధాన కార్యదర్శి శ్రీ డి.వి.కృష్ణ మాట్లాడుతూ రంగాలు, సంస్థలు, ప్లాక్టరీల వారీగా మహిళలు ఎక్కడికక్కడ కార్మిక సంఘాలలో సంఘటిత పడినపుడే వారి సమస్యలు పరిష్కరింపబడతాయని అన్నారు. పురుషులతో సమానంగా వేతనాలు ఇవ్వాలని, అసంఘటిత రంగ మహిళలకు కనీస వేతనం, పి.ఎఫ్., ఇ.ఎస్.ఐ. తదితరాలు అమలు చేయాలనీ, లైంగిక వేధింపులపై మహిళలు పోరాడాలని చేసిన తార్కానాలను సభ ఆమోదించింది.

(మరికొన్ని జిల్లా సదస్సుల గురించి ఉద్యమ వార్తల్లో)



కాల్పునా నాయకత్వం



కాల్పునాన్ని ఆపండి  
జన్మభూమిని కాపాడండి

జన్మభూమి



## శ్రామిక మహిళా సదస్సులు

### విజయనగరం

విజయనగరంలో ఆగస్ట్ 9వ తేదీన జిల్లా శ్రామిక మహిళా సదస్సు జరిగింది. జిల్లా మహిళా సంఘం కార్యదర్శి ఎం.ఉమామహేశ్వరి అధ్యక్షత వహించారు. జిల్లాలోని వేరువేరు ప్రాంతాల నుండి వచ్చిన 100 మందికి పైగా శ్రామిక మహిళలు సదస్సులో పాల్గొన్నారు. శ్రామిక మహిళా సమన్వయ సంఘం రాష్ట్ర కన్వీనర్ డా॥ హేమలత సదస్సులో మాట్లాడుతూ వివిధ రంగాలలో పనిచేసే లక్షలాది శ్రామిక మహిళలు నిత్యం ఎదుర్కొంటున్న హేమలత సదస్సులో మాట్లాడుతూ వివిధ రంగాలలో పనిచేసే లక్షలాది శ్రామిక మహిళలు నిత్యం ఎదుర్కొంటున్న లైంగిక వేధింపులు, అసమాన వేతనాలు తదితర సమస్యలపై సమరశంఖం పూరించాలని పిలుపునిచ్చారు. సి.ఐ.టి.యు. జిల్లా కార్యదర్శి ఎం.శ్రీనివాస్ మాట్లాడుతూ నూతన ఆర్థిక పారిశ్రామిక విధానాల దుష్ఫలితం శ్రామిక మహిళలపై ఎంతగానో ఉందనీ, దాన్ని తప్పికోట్లాంటి మహిళలు సమైక్య పోరాటాలు చేయాలనీ అన్నారు. అనంతరం ఎం.ఉమామహేశ్వరి కన్వీనర్ గా, సుశీల, పద్మావతి, కె.విజయగౌరి తదితరులు సభ్యులుగా జిల్లా శ్రామిక మహిళా సమన్వయ కమిటీ ఏర్పడింది.



మహిళల్లో అత్యధికులు పాల్గొన్నారు. తమ తమ సమస్యలను, వాటి పరిష్కారాలను చర్చించారు.

### హైదరాబాద్

జిల్లా శ్రామిక మహిళా సదస్సు 9-8-98న హైదరాబాద్ లోని సుందరయ్య విజ్ఞాన కేంద్రంలో జరిగింది. శ్రామిక మహిళలు సమాజంలో పౌరులుగా కూడా ఎన్నో సమస్యలు ఎదుర్కొంటున్నారని, వీటన్నిటిని ఎదిరించడానికి మహిళలందరూ ఐక్యం కావాలని మహిళా సంఘం ప్రధాన కార్యదర్శి శ్రీమతి ఎస్.పుణ్యవతి అన్నారు. శ్రీమతి సుజావతి, శ్రీమతి వసంత సభకు అధ్యక్ష వర్గంగా వ్యవహరించారు. సి.ఐ.టి.యు. నగర నాయకులు శ్రీ జె.వెంకటేశ్, టి.జ్యోతి తదితరులు సదస్సులో ప్రసంగించారు. అనంతరం ఎస్.వసంత కన్వీనర్ గా, యు.సరోజ, ఎ.పి.వర్ధని, ఎం.పద్మ కో-కన్వీనర్ గా 20 మంది సభ్యులతో జిల్లా శ్రామిక మహిళా సమన్వయ కమిటీ ఏర్పడింది.

### గ్రామసేవకుల నిరాహారదీక్షలు

నిలిపివేసిన జీతాలు వెంటనే చెల్లించాలని కోరుతూ గుంటూరు జిల్లాలోని దాచేపల్లి గ్రామసేవకులు ఆగస్ట్ 17న దాచేపల్లి ఎం.ఆర్.ఓ. కార్యాలయం ముందు దర్శా చేశారు. ధర్నాకు ముందు పట్టణ వీధులగుండా ప్రదర్శన జరిపారు. వి.ఎ.ఓ. వత్తిడి మేరకు గత మూడు నెలలుగా వారికి జీతాలు నిలిచిపోయాయి. ఇది చట్టవిరుద్ధమని తక్షణమే జీతాలు చెల్లించాలనీ గ్రామ సేవకులు డిమాండ్ చేశారు. యూనియన్ జిల్లా గౌరవాధ్యక్షులు శ్రీ వై.నేతాజీ, అధ్యక్షకార్యదర్శులు ఎ. అంకారాపు, బి.ధామన్ తదితరులు ధర్నాకు నాయకత్వం వహించారు. సమన్వయ పరిష్కరించేవరకు ఆందోళన జరపాలని నిర్ణయించుకొని ఆగస్ట్ 18 నుండి రిలే నిరాహారదీక్షలు ప్రారంభించారు.

ఎ.ఐ.ఎఫ్.టి.యు. నుంచి సి.ఐ.టి.యు.లోకి చేరిన

ఎ.పి. ఉద్యానవన సంఘం కార్మికులు

అనంతపురంలోని ఎ.పి. హార్టికల్చర్ యూనియన్ కార్మికులు ఇంతవరకూ ఎ.ఐ.ఎఫ్.టి.యు.లో ఉన్న తమ అనుబంధాన్ని రద్దు చేసుకుని సి.ఐ.టి.యు. లో చేరారు. బుక్కరాయసముద్ర మండలంలోని హార్టికల్చర్ ఫారం, ధర్మరవం మండలం చిగిచెర్ల హార్టి కల్చర్ ఫారాలకు చెందిన కార్మికులు జనరల్ బాడీ సమావేశం జరుపుకుని ఆగస్ట్ 18వ తేదీన సి.ఐ.టి.యు.లో చేరారు. ఈ సందర్భంగా జరిగిన సమావేశంలో సి.ఐ.టి.యు. జిల్లా అధ్యక్షులు శ్రీ జి.ఓ.బుళ కొడారెడ్డి, కార్యదర్శి శ్రీ ఎం. ఇంతియాజ్, పట్టణ కార్యదర్శి శ్రీ వి.రాంభూపాల్ తదితరులు పాల్గొన్నారు.

సోనీ ఫ్యాక్టరీ యజమాని ఇంటిముందు బీడీ కార్మికుల ధర్నా

మహబూబ్ నగర్ జిల్లా అమరచింతలోని సోనీ బీడీ ఫ్యాక్టరీలో పనిచేస్తున్న బీడీకార్మికులకు నాలుగు నెలలుగా యాజమాన్యం వేతనాలు చెల్లించలేదు. దాని మూలంగా కార్మికులు విపరీతమైన కడగండ్లకు

ఉ  
ద్య  
మ  
వా  
ర్త  
లు



లోనవుతున్నారు. ఫ్యాక్టరీ యాజమాన్యం యొక్క వైఖరిని నిరసిస్తూ, తమకు వెంటనే వేతనాలు చెల్లించాలని కోరుతూ ఆగస్ట్ 15వ తేదీన హైదరాబాద్ లో ఉన్న ఆ ఫ్యాక్టరీ యజమాని ఇంటిముందు బీడీ కార్మికులు ధర్నా జరిపారు. అనంతరం యూనియన్ నాయకులకు, యాజమాన్యానికి సుదీర్ఘమైన చర్చలు జరిగాయి. చివరకు ఆగస్టు 25 కల్లా అన్ని బ్రాంచిలకు చెందిన కార్మికులకు 3నెలల వేతన బట్టాడాలు చేయడానికి యాజమాన్యం అంగీకరించడంతో కార్మికులు తమ బైటాయింపును ముగించారు.

ప్రైవేటీకరణను వ్యతిరేకిస్తూ

మున్సిపల్ కార్మికుల ప్రదర్శన

మున్సిపాలిటీ పనులలో ప్రైవేటీకరణను వ్యతిరేకిస్తూ ప్రకాశం జిల్లా ఒంగోలులోని మున్సిపల్ కార్మికులు ఆగస్ట్ 2వ తేదీన మున్సిపల్ ఆఫీసు ఎదుట నిరసన ప్రదర్శన జరిపారు. ఈ సందర్భంగా సి.ఐ.టి.యు. పట్టణ కార్యదర్శి శ్రీ పి.చిరంజీవి, ఎ.పి. మున్సిపల్ ఎలక్ట్రికల్ ఎంప్లాయిస్ యూనియన్ రాష్ట్ర అధ్యక్షులు శ్రీ కె. వెంకటేశ్వర్లు కార్మికులనుద్దేశించి ప్రసంగించారు.

శ్రీరామకృష్ణా ప్లాస్టిక్స్ లో

కార్మికుల వేతనాల పెంపు

విశాఖపట్నం ఇండస్ట్రీయల్ ఎస్టేట్ లోని శ్రీ రామకృష్ణా ప్లాస్టిక్స్ ప్రైవేట్ లిమిటెడ్ కంపెనీలో పనిచేస్తున్న కార్మికులు తమ వేతనాలను పెంచుకోవడంలో సఫలమయ్యారు. ఇండస్ట్రీయల్ ఎస్టేట్ ఎంప్లాయిస్ అండ్ ఇంజనీరింగ్ జనరల్ వర్కర్స్ యూనియన్ ఏప్రిల్ 1వ తేదీన యాజమాన్యానికి చార్టర్ ఇచ్చిన దరిమిలా మే, జూన్, జూలై నెలల్లో మొత్తం మూడుసార్లు ఇరువర్గాలకూ చర్చలు జరిగాయి. కొత్త వేతన ఒప్పందం కుదిరింది. దీని ప్రకారం నైపుణ్యంగల కార్మికులకు రూ. 150 నుండి 250 వరకు, పాక్షిక నైపుణ్యంగల కార్మికులకు రూ. 125, సాధారణ కార్మికులకు రూ. 75 చొప్పున వేతనాలు పెరిగాయి. ఈ వేతన ఒప్పందం మార్చి 99 వరకు వర్తిస్తుంది. చర్చలలో కార్మికుల తరపున శ్రీ బి. నరసింగరావు, శ్రీ ఎన్.కె. అచ్చుతన్ తదితరులు పాల్గొన్నారు.

తోపుడు బండ్ల వర్తక సంక్షేమ

సంఘంద్వితీయ మహాసభ

విశాఖజిల్లా తోపుడు బండ్ల వర్తక సంక్షేమ సంఘం(సి.ఐ.టి.యు) కంచరపాలెం డివిజన్ రెండో మహాసభ 9-8-98న కంచరపాలెంలో జరిగింది. శ్రీ పి. వరహాను అధ్యక్షతన జరిగిన ఈ మహాసభలో 500



ఉ  
ద్య  
మ  
వా  
ర్త  
లు



మంది కార్మికులు పాల్గొన్నారు. ముఖ్య అతిథిగా పాల్గొన్న సి.ఐ.టి.యు. కంచరపాలెం డివిజన్ నాయకులు శ్రీ బి.నర్సింగరావు మాట్లాడుతూ తోపుడు బండ్ల వ్యాపారులు గతంలోకన్నా ఇప్పుడు ఐక్యంగా ఉన్నారని, సమస్యల పరిష్కారానికై ఈ ఐక్యతను మరింత పెంచుకోవలసిన అవసరం ఉందని అన్నారు. రాబోయే మహాసభ నాటికి సంఘాన్ని మరింత బలోపేతం చేయవలసిందిగా కార్మికులను కోరారు. అనంతరం మహాసభ నూతన కార్యదర్శిని ఎన్నుకొంది. పి.వరహాళి అధ్యక్షులుగా, ఆర్.క్రిష్ణ పి.సూరిబాబులు ఉపాధ్యక్షులుగా, జి.జగన్నాధరావు ప్రధాన కార్యదర్శిగా, పి.మూర్తి సహాయ కార్యదర్శిగా, ఎస్. తాతారావు కోశాధికారిగా ఎన్నికయ్యారు.

**సి.ఐ.టి.యు.**

### రాజమండ్రి పట్టణ నాల్గవ మహాసభ

సి.ఐ.టి.యు. రాజమండ్రి పట్టణ నాల్గవ మహాసభ రాజమండ్రిలోని సర్వారాయ కళా కేంద్రంలో ఆగస్టు 9వ తేదీన జరిగింది. కా.పి.మనోహరపిఠై అధ్యక్షత వహించారు. సి.ఐ.టి.యు. తూర్పుగోదావరి జిల్లా ఉపాధ్యక్షులు కా.టి.ఎన్. ప్రకాష్ ప్రారంభోచ్ఛ్వాసం చేస్తూ అంతర్జాతీయ పరిణామాలను, మన దేశ ప్రజానీకంపై వాటి దుష్ప్రభావాలను వివరించారు. ప్రపంచీకరణ విధానాల్లో భాగంగా మన కేంద్ర, రాష్ట్ర ప్రభుత్వాలు విద్య, వైద్యం, ఇరిగేషన్, బ్యాంకులు వంటి అనేక రంగాలను ప్రైవేటీకరించడానికి ప్రయత్నిస్తున్నాయని, కార్మికులకు అపారమైన నష్టం కలిగించే ఈ దుష్ప్రయత్నాలను సమర్థవంతంగా తిప్పికొట్టవలసిన అవసరమందని అన్నారు. సి.ఐ.టి.యు. పట్టణ కార్యదర్శి కా.బి.బి.నాయుడుతో పాటు పలువురు ప్రతినిధులు మహాసభలో ప్రసంగించారు. అనంతరం 21 మంది సభ్యులతో కూడిన నూతన కార్యదర్శిని ఎన్నుకొన్నారు. అధ్యక్షులుగా ఎం.నాగేశ్వరరావు, ఉపాధ్యక్షులుగా బి.బి.నాయుడు, కె.ఎన్.వి.రామచంద్రరావు, కార్యదర్శిగా పోలిన వెంకటేశ్వరరావు ఎన్నికయ్యారు. ప్రైవేటీకరణ వ్యతిరేక తీర్మానంతోపాటు పలు ముఖ్య తీర్మానాలను మహాసభ ఏకగ్రీవంగా ఆమోదించింది.


### ఐ.ఎం.ఎల్. డిపో హమాలీ వర్కర్స్

#### యూనియన్ జిల్లా మహాసభ

అనంతపురం జిల్లాలోని ఇండియన్ మేడ్ లిక్కర్ డిపో హమాలీ వర్కర్స్ యూనియన్ (సి.ఐ.టి.యు) జిల్లా మహాసభ 9.8.98న అనంతపురంలో జరిగింది. యూనియన్ కార్యదర్శి శ్రీ వి.రామూరి అధ్యక్షత వహించిన ఈ మహాసభలో సి.ఐ.టి.యు., సి.పి.ఎం., డి.వై.ఎస్.ఐ. లకు చెందిన

## భవన నిర్మాణ కార్మిక సంఘం మహాసభ

అనాదిగా దోపిడీకీ గురౌతున్న భవన నిర్మాణ కార్మికులు తమ హక్కుల సాధనకై ఐక్యంగా ఉద్యమించాలని విశాఖ జిల్లా భవన నిర్మాణ కార్మిక సంఘం కంచరపాలెం డివిజన్ ప్రధాన మహాసభ తీర్మానించింది. స్థానిక మాధవస్వామి కళ్యాణ మండపంలో ఇటీవల జరిగిన ఈ మహాసభ భవన నిర్మాణ కార్మికులకు సమగ్ర చట్టంకోసం, ఇళ్ళ స్థలాలు, రేషన్ కార్డులు తదితర హక్కుల సాధనకై ఐక్య ఆందోళనలు చేపట్టవలసిందిగా పిలుపునిచ్చింది. సంఘ నాయకులు శ్రీ పి. వరహాళి, సి.ఐ.టి.యు. జిల్లా కార్యదర్శి శ్రీ వి.ఎస్. పద్మనాభరాజు, సంఘం జిల్లా ప్రధాన కార్యదర్శి శ్రీ జి.పోలేశ్వరరావు, శ్రామిక మహిళా సమన్వయ కమిటీ నాయకురాలు శ్రీమతి సుజాత తదితరులు మహాసభలో పాల్గొని ప్రసంగించారు. అనంతరం శ్రీ పి.రామచంద్రరావు గౌరవాధ్యక్షులుగా, శ్రీ టి.ధర్మారావు అధ్యక్షులుగా, శ్రీ పి.వరహాళి ప్రధాన కార్యదర్శిగా ఒక నూతన కమిటీని ఎన్నుకొన్నారు.



### కార్మికుల భారీ ప్రదర్శన

మహాసభ సందర్భంగా విశాఖ వీధుల్లో భవన నిర్మాణ కార్మికులు భారీ ప్రదర్శన జరిపారు. కంచరపాలెం పరిధిలో ఉన్న వివిధ ప్రాంతాలకు చెందిన తాపీ మేస్త్రీలు, రాడ్ బెండర్స్, కార్పెంటర్స్, పెయింటర్స్, పెద్ద కూలీలు, శ్రామిక మహిళలు తదితర కార్మికులు సుమారు 600 మంది ప్రదర్శనలో పాల్గొన్నారు. తమ కోర్కెలను తీర్చాలని కార్మికులు పెద్దపెట్టున నినాదాలు చేశారు. ప్రదర్శన ముందు భాగంలో ఆంధ్రప్రజానాట్య మండలి కళాకారులు డప్పుల నృత్యం ప్రదర్శించారు.

పలువురు నాయకులు పాల్గొని ప్రసంగించారు. అనంతరం శ్రీ వి.రాంభూపాల్ గౌరవాధ్యక్షులుగా, శ్రీ సూరి అధ్యక్షులుగా, శ్రీ రామూరి కార్యదర్శిగా, శ్రీ వెంకటాచలం కోశాధికారిగా నూతన కార్యదర్శం ఎన్నుకోబడింది. మహాసభ సందర్భంగా 21 "కార్మికలోకం" సంవత్సర చందాలు చేర్పించడం జరిగింది.

దిన వేతన కార్మికులకు వర్తించే కనీస వేతనాలు చెల్లించాలని, ఉద్యోగభద్రత కల్పించాలని తదితర ముఖ్య తీర్మానాలను మహాసభ ఆమోదించింది.

## రాయలసీమ ఆల్కాలీస్ లో మంచి వేతన ఒప్పందం

కర్నూలులోని శ్రీ రాయలసీమ ఆల్కాలీస్ అండ్ అలైడ్ కెమికల్స్ పరిశ్రమలో సుమారు 1000 మంది పర్మనెంటు, కాంట్రాక్టు కార్మికులకు అమలయ్యే కొత్త వేతన ఒప్పందం కుదిరింది. ఈ ఒప్పందం ప్రకారం పర్మనెంటు కార్మికులకు గత 10 సంవత్సరాలుగా అమలులోలేని వి.డి.ఎ. (వేరియబుల్ డియరీస్ అలవెన్స్) అమలవుతుంది. ప్రతి శాశ్వత కార్మికునికి ఇప్పుడున్న నెలసరి వేతనంపై రూ. 600.00 పెరుగుదల ఉంటుంది. (జనరల్ ఇంక్రిజ్, వాషింగ్ అలవెన్స్, ఎడ్యుకేషన్ అలవెన్స్ మున్నగునవి కలిపి) 1.4.98 నుండి రూ. 400.00, 1.10.98 నుండి మరో 200 రూపాయల వేతన పెరుగుదల ఉంటుంది. కార్మికులకు ఇస్తున్న ఎల్.టి.ఎ.పై రూ. 300 పెరుగుదల ఉంటుంది. కాంట్రాక్టు కార్మికులకు ఇప్పుడిస్తున్న రూ.53.00 దినసరి వేతనంపై 1.4.98 నుండి రూ. 4.00, 1.10.98 నుండి మరో రూ. 2.00 పెరుగుదల ఉంటుంది. క్యాంటీన్ సబ్సిడీ కింద నెలకు రూ. 90.00 ఇస్తారు.

1997-98 ఆర్థిక సంవత్సరానికి గాను పర్మనెంటు కార్మికులకు రూ. 14.33 శాతం, కాంట్రాక్టు కార్మికులకు రూ. 8.33 శాతం బోనస్ లభిస్తుంది. కాంట్రాక్టు కార్మికులను రెగ్యులరైజ్ చేయాలన్న యూనియన్ డిమాండ్ పైన నాలుగు నెలలలోగా ఎ.పి.సి.సి. ద్వారా స్టడీ చేయించి, ఆ రిపోర్టు ఆధారంగా సర్వీసును, అర్హతలను పరిగణిస్తూ దశలవారీగా ఖాళీలను నియమించేందుకు యాజమాన్యం ఒప్పుకుంది.


వేతన ఒప్పందంకై జరిగిన చర్చలలో కార్మికుల తరపున యూనియన్ అధ్యక్షుడు శ్రీ కె.ప్రభాకర్ రెడ్డి, ప్రధాన కార్యదర్శి శ్రీ టి.ఈదన్న, ఉపాధ్యక్షుడు శ్రీ వెంకట్రాముడు, ఆర్గనైజింగ్ సెక్రటరీ శ్రీ బి.అయ్యన్న, సహాయ కార్యదర్శి శ్రీ బాలాజీ పాల్గొన్నారు. వేతన ఒప్పందంపై కార్మికులంతా హర్షం వ్యక్తం చేశారు.

**సి.ఐ.టి.యు. నిధికి రూ. 30,000 విరాళం**



వేతన ఒప్పందం సందర్భంగా రాయలసీమ ఆల్కాలీస్ కార్మికులు సి.ఐ.టి.యు. నగర కమిటీ నిధికి రూ. 30,000 విరాళంగా ఇచ్చారు. సి.ఐ.టి.యు. జిల్లా ప్రధాన కార్యదర్శి శ్రీ టి.షుక్రక గారికి వీరు ఈ మొత్తాన్ని అందచేశారు. ఈ సందర్భంగా మాట్లాడుతూ రాయలసీమ ఆల్కాలీస్ కార్మికుల కోసం నిరంతరం కృషి చేస్తున్న సి.ఐ.టి.యు. నాయకత్వానికి యూనియన్ ఆఫీసు బేరర్లు కృతజ్ఞతలు తెలిపారు.





## ప్రపంచబ్యాంకు - ఆర్థిక విధానాలపై

### ఆదిలాబాద్లో సదస్సు

“ప్రపంచబ్యాంకు ఆర్థిక విధానాలు రాష్ట్ర అభివృద్ధికి తోడ్పడుతాయా?” అన్న అంశంపై ఆగస్టు 14వ తేదీన ఆదిలాబాద్ పట్టణంలో సి.ఐ.టి.యు. ఆధ్వర్యంలో సదస్సు జరిగింది. సి.ఐ.టి.యు. జిల్లా నాయకులు శ్రీ లంకా రాఘవులు ఈ సదస్సుకు అధ్యక్షత వహించగా, ‘అఖిలభారత బ్యాంకు సంఘం సభ్యులు’ శ్రీ

పి.అజయ్ కుమార్ ముఖ్య అతిథిగా హాజరయ్యారు. బ్యాంకు, ఇన్సూరెన్సు తదితర రంగాలకు చెందిన 150 మంది ఉద్యోగులు సదస్సులో పాల్గొన్నారు.

ప్రపంచబ్యాంకు నుండి రుణం తీసుకొని, వారి ఆదేశాల ప్రకారం రాష్ట్రంలోని మెజారిటీ ప్రజలకు నష్టం కలిగించే ఆర్థిక విధానాలను అమలు చేయడాన్ని సదస్సు తీవ్రంగా ఖండించింది. దేశంలో ప్రపంచబ్యాంకు ఆర్థిక విధానాలు అమలు చేసే విధేశాలు లబ్ధిపొందేందుకు పాలకవర్గాలు అవకాశమిస్తున్నాయని విమర్శించింది. ప్రపంచబ్యాంకు, ఐ.ఎం.ఎఫ్. ఆదేశానుసారం అమలు చేస్తున్న ప్రభుత్వ ఆర్థిక విధానాలను తిప్పికొట్టవలసిందిగా సదస్సు పిలుపునిచ్చింది.

## ప్రభుత్వాల కార్మిక విధానాలపై సదస్సు

“కేంద్ర, రాష్ట్ర ప్రభుత్వాల కార్మిక విధానాలు” అనే అంశంపై విశాఖపట్నంలోని వివేకానంద కళ్యాణమండలంలో 19-7-98న సదస్సు జరిగింది. సి.ఐ.టి.యు., ఎ.ఐ.టి.యు.సి., ఐ.ఎఫ్.టి.యు., ఎ.ఐ.ఎఫ్.ఐ.యు., ఎస్.ఇ.ఆర్.ఎం.యు. సంఘాలకు చెందిన ప్రతినిధులు సభలో పాల్గొని ప్రసంగించారు.

కేంద్ర, రాష్ట్ర ప్రభుత్వాల దివాళాకోరు విధానాల ఫలితంగా నేడు దేశంలో వున్న అనేక పరిశ్రమలు మూతబడుతున్నాయని, ప్రైవేటీకరణ ప్రమాదం రాను రాను మరింత తీవ్రతనుపుతోందని, ఈ విధానాలను సమర్థవంతంగా తిప్పికొట్టవలసిన అవసరం వుందని సభ అభిప్రాయపడింది.

## సి.ఐ.టి.యు పాదిలి పట్టణ ప్రథమ మహాసభ

ప్రకాశం జిల్లా పాదిలిలో 3.8.98న స్థానిక కళ్యాణసదన్లో సి.ఐ.టి.యు పాదిలి పట్టణ ప్రథమ మహాసభ జరిగింది. పది యూనియన్ల నుండి ప్రతినిధులు పాల్గొన్న ఈ మహాసభకు కామ్రేడ్ ఎన్. ప్రకాశరావు అధ్యక్షత వహించారు. సి.ఐ.టి.యు. జిల్లా కార్యదర్శి శ్రీ జి.వి.కొండారెడ్డి, పాదిలి మండలాధ్యక్షులు శ్రీ.ఖిలారి రాజు పాల్గొని ప్రసంగించారు. శ్రీ.ఎన్.ప్రకాశరావు అధ్యక్షులుగా, శ్రీ బి.కె.మూర్తి కార్యదర్శిగా 9 మంది సభ్యులతో కూడిన నూతన కార్యవర్గాన్ని ఏకగ్రీవంగా ఎన్నుకున్నారు.

## షాపు ఉద్యోగుల ధర్నా

విజయనగరం పట్టణంలో కనీసవేతనాలు అమలు కాక చాలీచాలని జీతాలతో బ్రతుకులు వెళ్ళదీస్తున్న వివిధ షాపుల్లో పనిచేస్తున్న వేలాది కార్మికులు తమ సమస్యల పరిష్కారానికై ఉద్యమిస్తున్నారు. కనీస వేతనాలు అమలు చేయాలని, ఇళ్ళ పట్టాలు, రేషన్ కార్డులు ఇవ్వాలని ప్రభుత్వాన్ని డిమాండ్ చేస్తున్నారు. తమ ఆందోళనలో భాగంగా విజయనగరం షాపు ఎంప్లాయిస్ యూనియన్ ఆధ్వర్యంలో 11.8.98న షాపు ఉద్యోగులు పట్టణంలో ప్రదర్శన జరిపి, మండల రెవెన్యూ కార్యాలయం ముందు ధర్నా చేశారు. అనంతరం తమ డిమాండ్లతో కూడిన వినతి పత్రాన్ని ఎం.ఆర్.ఓ.కు అందజేశారు. 200 మంది షాపు ఉద్యోగులు పాల్గొన్న ఈ కార్యక్రమానికి యూనియన్ అధ్యక్షులు శ్రీ టి.డి.ప్రసాద్, కార్యదర్శి శ్రీ ఎల్.ఎర్రం నాయుడు నాయకత్వం వహించారు. సి.ఐ.టి.యు. జిల్లా కమిటీ సభ్యులు శ్రీ రెడ్డి శంకరరావు ధర్నానుద్దేశించి ప్రసంగించారు.

## సి.ఐ.టి.యు మెదక్ డివిజన్ ప్రథమ మహాసభ

సి.ఐ.టి.యు. మెదక్ డివిజన్ ప్రథమ మహాసభ జూలై 31న తేదీన మెదక్ పట్టణంలోని గ్రామ పరిపాలన అధికారుల భవనంలో జరిగింది. ఈ మహాసభలో ముఖ్య అతిథిగా పాల్గొన్న సి.ఐ.టి.యు. రాష్ట్ర కమిటీ సభ్యులు శ్రీ సి.రాము ప్రారంభోపన్యాసం చేస్తూ కేంద్ర, రాష్ట్ర ప్రభుత్వాల కార్మిక వ్యతిరేక విధానాలను ప్రతిఘటిస్తూ కార్మికవర్గం సంఘటిత పోరాటాలకు సిద్ధం కావాలని పిలుపునిచ్చారు. ఇరిగేషన్ ఎంప్లాయిస్ యూనియన్ జిల్లా ప్రధాన కార్యదర్శి పరాకాష్ఠారణ చేశారు. శ్రీమతి టి.కమల, శ్రీ జి.సిద్ధిరాములు మహాసభకు అధ్యక్షవర్గంగా వ్యవహరించారు. భీమారంగం, అంగన్వాడీల ప్రైవేటీకరణ, ఇరిగేషన్ వర్క షాపుల మూసివేతలకు వ్యతిరేకంగా మహాసభ తీర్మానాలు చేసింది. టి. కమల అధ్యక్షులుగా, ఎ. మల్లేశం ప్రధాన కార్యదర్శిగా 14 మందితో కూడిన నూతన కార్యవర్గాన్ని మహాసభ ఏకగ్రీవంగా ఎన్నుకొంది. అర్జిసి, ఎల్.ఐ.సి., ఇరిగేషన్, అంగన్వాడీ, గ్రామసేవకులు తదితర రంగాలకు చెంది కార్మికులు మహాసభకు హాజరయ్యారు.

ఉద్యమ

వార్తలు



## కామ్రేడ్ బోడేపూడికి నివాళి

ఖమ్మం జిల్లా సారపాకలోని గాంధీనగర్లో 5.8.98న అమరజీవి కామ్రేడ్ బోడేపూడి వెంకటేశ్వరరావు ప్రథమ వర్తంతి సభ జరిగింది. స్థానిక సి.ఐ.టి.యు నాయకులు కామ్రేడ్ వుర్లుగొండ వీరన్న అధ్యక్షతన జరిగిన ఈ వర్తంతి సభకు 40 మంది హాజరయ్యారు. బూర్గంపాడు మండల నాయకులు శ్రీయుతులు బి.కిషన్, బి.వెంకటేశ్వర్లు, ఎస్.రామతార, వి.భాగ్యలక్ష్మి ఈ సభలో పాల్గొని కామ్రేడ్ బోడేపూడికి తమ నివాళులర్పించారు.

## ప్రాథమిక వ్యవసాయ పరపతి సంఘాల

### ఉద్యోగుల గుంటూరు జిల్లా సదస్సు

గుంటూరు జిల్లా ప్రాథమిక వ్యవసాయ పరపతి సంఘాల ఉద్యోగుల జిల్లా సదస్సు గుంటూరులోని యు.టి.ఎఫ్. హాలులో ఆగస్ట్ 2వ తేదీన జరిగింది. యూనియన్ రాష్ట్ర అధ్యక్షులు శ్రీ టి.గంగరాజు ఈ సదస్సులో ప్రసంగిస్తూ దశాబ్దాలకు పైగా పనిచేస్తూ



ఉన్న ప్రాథమిక వ్యవసాయ పరపతి సంఘాల ఉద్యోగులకు కూడా ఏ రకమైన సౌకర్యాలూ లేవని, స్థిరమైన వేతన స్కేల్స్ గాని, అపాయింట్ మెంట్ ఆర్డర్లు గాని లేవనీ, దీనిని ఉద్యోగులంతా ఐక్యమై ప్రతిఘటించాలని అన్నారు. ప్రావిడెంట్ ఫండ్, సర్వీస్ రిజర్వర్లు తదితర సౌకర్యాల అమలు మరియు పేస్కేల్స్ నిర్ణయం కోసం రాష్ట్ర వ్యాప్తంగా జరుగుతున్న ఉద్యమంలో జిల్లా ఉద్యోగులు కూడా భాగస్వాములు కావాలని పిలుపునిచ్చారు. ఈ సదస్సులో ఇంకా సి.ఐ.టి.యు. రాష్ట్ర ఉపాధ్యక్షులు శ్రీ అల్లూరు సత్యనారాయణ, ప్రాథమిక వ్యవసాయ పరపతి సంఘ ఉద్యోగుల సంఘం రాష్ట్ర డిప్యూటీ ప్రధాన కార్యదర్శి శ్రీ ఎస్. రహాఫ్, కృష్ణా జిల్లా సంఘం ప్రధాన కార్యదర్శి శ్రీ నీలం నాగేశ్వరరావు, సి.ఐ.టి.యు. గుంటూరు జిల్లా ప్రధాన కార్యదర్శి శ్రీ ఈడా మాధవరెడ్డి తదితర నాయకులు ప్రసంగించారు. ఉద్యోగులు, కార్మికులు పోరాటం ద్వారానే తమ సమస్యలు పరిష్కరించుకోగలుగతారని ఈ వక్తలంతా పేర్కొన్నారు. జిల్లాలో యూనియన్స్ నిర్మించేందుకు సి.ఐ.టి.యు. జిల్లా కార్యదర్శి శ్రీ వై. నేతాజీ కన్వీనర్ గా



ఉద్యమ వార్తలు



18 మందితో కూడిన ఒక కన్వీనింగ్ కమిటీ ఏర్పడింది. సమస్యల పరిష్కారానికై జిల్లాలోని ఉద్యోగులందరి చేతా పోస్టు కార్డుల క్వెంపెయిన్ జరపాలని నిర్ణయించారు.

### గ్రామ పంచాయతీ వర్కర్ల ధర్మా

ప్రభుత్వ జీ.వో. 212 ప్రకారం ఎన్.ఎమ్.ఆర్., కాంట్రాక్ట్, టెండర్ వర్కర్లను 5 సంవత్సరాల సర్వీసు అనంతరం రెగ్యులరైజ్ చేయాలని, పంచాయతీ కార్మికులకు తక్షణమే కనీస వేతనాలు, చట్టబద్ధ శెలవులు, పనిగంటలు అమలు చేయాలని, సిబ్బంది జీతాలకు 30 శాతం హద్దును రద్దు చేసి ప్రభుత్వమే నేరుగా జీతాలు చెల్లించాలని తదితర ముఖ్యమైన డిమాండ్లను తీర్చాలని కోరుతూ తూర్పు గోదావరి జిల్లా కాకినాడలోని పంచాయతీ డివిజన్ లో అధికారి కార్యాలయం ముందు ది.28.7.98న గ్రామ పంచాయతీ వర్కర్లు ధర్మా చేశారు.

ఆంధ్రప్రదేశ్ గ్రామ పంచాయతీ కార్మికుల సంఘం (సి.ఐ.టి.యు) ఆధ్వర్యంలో జరిగిన ఈ ధర్మాలో కాకినాడ యు.కొత్తపల్లి, గొల్లపూడి, పిఠాపురం తదితర అనేక మండలాల నుండి వచ్చిన కార్మికులు పెద్దఎత్తున పాల్గొన్నారు. ఎ.పి.ఎన్.జి.ఓ. సంఘం జిల్లా అధ్యక్షులు శ్రీ నేతం బాపూజీ, సి.ఐ.టి.యు. పట్టణ కమిటీ కార్యదర్శి శ్రీ గోవుచెల్లారావు తదితరులు ధర్మాలో పాల్గొని ప్రసంగించారు. శ్రీయుతులు ఏసుబాబు, సత్యన్నారాయణ, మోహనరావు తదితరులు ధర్మాకు నాయకత్వం వహించారు. ధర్మా అనంతరం పంచాయతీ డివిజన్ లో అధికారికి తమ డిమాండ్లతో కూడిన వినతి పత్రాన్ని కార్మికులు అందజేశారు.

### ఎన్.డబ్ల్యు.ఎఫ్. ఆధ్వర్యంలో

### సామూహిక నిరాహార దీక్షలు

ప్రకాశం జిల్లా ఒంగోలులోని ఆర్.సి.ఆర్.ఎం. కార్యాలయం ముందు ఎన్.డబ్ల్యు.ఎఫ్. ఆధ్వర్యంలో 14.7.98న సామూహిక నిరాహార దీక్షలు జరిగాయి. యాజమాన్యం తన కార్మిక వ్యతిరేక విధానాలను విడనాడాలని, ఉద్యోగుల బదిలీలపై పరైన విధానం అనుసరించాలని కార్మికులు డిమాండ్ చేశారు. జిల్లాలోని అన్ని డివిజన్ల నుండి వచ్చిన పలువురు కార్మికులు ఈ కార్యక్రమంలో పాల్గొన్నారు.

### దేవి మెరైన్ వర్కర్స్ యూనియన్

### నూతన కమిటీ ఎన్నిక

విశాఖపట్నం ఇండస్ట్రియల్ ఎస్టేట్ లో ఉన్న దేవి మెరైన్ ఫుడ్ ప్రాడక్ట్స్ ప్రైవేట్ లిమిటెడ్ పరిశ్రమలో పని చేస్తున్న దేవి మెరైన్ వర్కర్స్ యూనియన్ ను ఇటీవల ఇండస్ట్రియల్ ఎస్టేట్ పార్క్ లో ఎన్నికలు

## ఇంకొల్లు నూలుమిల్లు కార్మికులపై పోలీసుల నిర్బంధం

తమ సమస్యలు పరిష్కరించాలని కోరుతూ ప్రకాశం జిల్లా ఇంకొల్లులో సి.ఐ.టి.యు. నాయకత్వంలో ఆగస్ట్ 2వ తేదీన ఇంకొల్లు నూలు మిల్లు కార్మికులు ప్రదర్శన చేశారు. పట్టణంలో ప్రదర్శన జరిపి, తమ ఆందోళనలో భాగంగా గంటసేపు రాస్తారోకో చేశారు. షుమారు 150 మంది కార్మికులు ఈ కార్యక్రమంలో పాల్గొన్నారు. శాంతియుతంగా ప్రదర్శన జరుపుతున్న కార్మికులపై పోలీసులు దాడి జరిపి, 5 మందిపై అన్యాయంగా కేసులు నమోదు చేశారు. గంగయ్య, శ్రీనివాసరావు, తదితర కార్మిక నాయకులను ఒక రాత్రంతా లాకప్ లో నిర్బంధించారు. ప్రజాతంత్ర ఉద్యమాలను అణచి వేస్తున్న పోలీసుల నిరంకుశ వైఖరిని ప్రజాతంత్ర వాదులంతా ఖండించాలని సి.ఐ.టి.యు. నాయకులు శ్రీ కారుసాల శ్రీనివాసరావు కోరారు.

### కలెక్టరేట్ ముందు ధర్మా

ఆగస్ట్ 14వ తేదీన ఇంకొల్లు స్పిన్నింగ్ మిల్లు కార్మికులు ఒంగోలులోని జిల్లా కలెక్టర్ కార్యాలయం ముందు ధర్మా చేశారు. రెండుగంటలకు పైగా సాగిన ఈ ధర్మాలో పెద్దఎత్తున కార్మికులు పాల్గొన్నారు. సి.పి.ఐ.(ఎం) జిల్లా కార్యదర్శి శ్రీ తవనం చెంచయ్యగారు ధర్మాను ప్రారంభిస్తూ కార్మికులు చేస్తున్న పోరాటాన్ని అభినందించారు. సి.ఐ.టి.యు. జిల్లా ప్రధాన కార్యదర్శి ఎన్.ప్రభుదాస్, ఇంకొల్లు స్పిన్నింగ్ మిల్లు అధ్యక్షులు కె.యోనా, కార్యదర్శి వి.మార్కు, తదితర నాయకులు కార్మికులనుద్దేశించి మాట్లాడారు. అనంతరం రైతులకు బకాయిలు చెల్లించాలని, ట్రైనీ కార్మికులను మిల్లు కార్మికులుగా గుర్తించాలని తదితర డిమాండ్లతో కూడిన వినతిపత్రాన్ని కలెక్టర్ కు అందజేశారు. పట్టణ వీధులగుండా సి.ఐ.టి.యు. అఫీసు వరకు ప్రదర్శనగా సాగారు.



జరిగాయి. గత 13 సంవత్సరాలుగా ఈ యూనియన్ కార్మికుల హక్కులను పరిరక్షిస్తూ సి.ఐ.టి.యు. అనుబంధంగా పనిచేస్తోంది. ఎన్నికలలో గౌరవ అధ్యక్షులుగా శ్రీ వి.ఎస్. పద్మనాభరాజు, అధ్యక్షులుగా శ్రీ బి. నరశింగరావు, వర్కింగ్ ప్రెసిడెంట్ గా శ్రీ పి. పాల్గుణరావు, ఉపాధ్యక్షులుగా శ్రీ ఎస్. మల్లేశ్వరరావు, పుష్ప, ప్రధాన కార్యదర్శిగా శ్రీ ఎస్. గోవిందరావు ఎన్నికయ్యారు. ఒక సహాయ కార్యదర్శి, ఒక కోశాధికారి, మరో ఆర్గురు ఎగ్జిక్యూటివ్ మెంబర్లతో నూతన కమిటీ ఎన్నికయింది.

### హమాలీలకు వేతన పెంపు

వరంగల్ నగరంలోని ఎగుమతి, దిగుమతి హమాలీలకు యాజమాన్యంతో జరిగిన చర్చల ద్వారా నూతన వేతన ఒప్పందం కుదిరింది. జులై 2న వరంగల్ లో యునైటెడ్ హమాలీ లేబర్ యూనియన్ మరియు వరంగల్ ఐరన్ హార్డ్వేర్ మర్చంట్స్ అసోసియేషన్ ప్రతినిధుల సంయుక్త సమావేశంలో ఈ ఒప్పందం కుదిరింది. కొత్త ఒప్పందం ప్రకారం దిగుమతి హమాలీలకు ప్రస్తుత రేట్లపై 15%, ఎగుమతి హమాలీలకు 20% చొప్పున కూలిరేట్లు పెరిగాయి. సి.ఆర్.పి. రేకులపై 10% రేట్లు పెంచారు. ఈ కొత్త రేట్లు 16.7.98 నుండి అమలులోకి వచ్చి, 16.7.2000 వరకు వర్తిస్తాయి. యాజమాన్యంతో జరిగిన చర్చలలో కార్మికుల తరపున శ్రీయుతులు ఓరుగంటి సారంగపాణి, కొప్పల పల్లయ్య, వి.అయిలయ్య తదితరులు పాల్గొన్నారు.

### హెచ్.ఎస్.ఎల్. లేబర్ అండ్ స్టాఫ్ యూనియన్ సర్వసభ్య సమావేశం

హిందూస్థాన్ షిప్ యార్డ్ లిమిటెడ్ లేబర్ అండ్ స్టాఫ్ యూనియన్ సర్వసభ్య సమావేశం విశాఖ పట్నంలోని మాధవస్వామి కళ్యాణ మండపంలో 19.7.98న జరిగింది. ఈ సమావేశానికి రాష్ట్ర సి.ఐ.టి.యు. కార్యదర్శి, ఎం.ఎల్.ఎ. కా.ఎం.ఎ.గౌర, విశాఖ జిల్లా సి.ఐ.టి.యు. ప్రధాన కార్యదర్శి కా.సి.హెచ్.నరశింగరావు, షిప్ యార్డ్ గుర్తింపు యూనియన్ ప్రధాన కార్యదర్శి కా.యు.వి.ఎస్.ఎస్.శర్మ తదితరులు ముఖ్య అతిథులుగా హాజరయ్యారు. సాంస్కృతిక కార్యక్రమాలతో అత్యంత ఉత్సాహభరితమైన వాతావరణంలో సమావేశం ప్రారంభమయ్యింది. కార్యదర్శి నివేదికపై చర్చ తదితర కార్యక్రమాల అనంతరం 20మంది సభ్యులతో నూతన కార్యవర్గం, 46మంది నూతన కమిటీ మెంబర్లను ఎన్నుకొన్నారు. గౌరవాధ్యక్షులుగా శ్రీ ఎం.వి.ఎస్.శర్మ, అధ్యక్షులుగా శ్రీ ఎ.పురుషోత్తమరావు, ప్రధాన కార్యదర్శిగా శ్రీ కె.ఎం.కుమారమంగళం ఎన్నుకోబడ్డారు.

### ఆందోళనకు సిద్ధపడుతున్న భవన నిర్మాణ కార్మికులు

నెల్లూరు జిల్లా భవన నిర్మాణ కార్మిక సంఘం గూడూరు డివిజన్ 10.8.98న గూడూరులోని సి.పి.ఐ.(ఎం) ఆఫీసులో సమావేశమై ఒక ముఖ్య తీర్మానం చేసింది. కృష్ణా గోదావరి ఉపనదులలో తప్పించి ఇంకెక్కడా ఇసుకకు సీవరేజీ చెల్లించవలసిన అవసరం లేదని చెప్పా రాష్ట్ర ప్రభుత్వం సవరించిన విధానానికి విరుద్ధంగా గూడూరులో ట్రాక్టరుకు రు.50 చొప్పున ఇసుకపై దౌర్జన్యంగా వసూళ్ళు చేయడాన్ని సమావేశం ఖండించింది. సంబంధిత అధికారులు వెంటనే ఈ అసాధికార వసూళ్ళు ఆపనట్లయితే ట్రక్కు యజమానులు మరియు పట్టణ ప్రజల సహకారంతో భవన నిర్మాణ కార్మిక సంఘం ఆందోళనకు దిగాలని సమావేశంలో తీర్మానించారు.



## కర్నూలులో డి.సి.ఎల్. ఆఫీసుముందు బీడి కార్మికుల ధర్నా



తమ సమస్యలు పరిష్కరించాలని కోరుతూ ఆంధ్రప్రదేశ్ బీడి మరియు సిగార్ వర్కర్స్ యూనియన్ రాష్ట్ర కమిటీ పిలుపు మేరకు జూలై 13న కర్నూలులోని డి.సి.ఎల్. ఆఫీసు ముందు బీడి కార్మికులు ధర్నా చేశారు. ధర్నాకు అధ్యక్షత వహించిన కా.ఇ.పుల్లారెడ్డి ఈ సందర్భంగా ప్రసంగిస్తూ ప్రభుత్వం చేసిన బీడి కార్మికుల వేతన పునర్నిర్ణయ ప్రతిపాదన కార్మికులకు తీవ్ర నష్టాన్ని కలిగిస్తుందని, అది కార్మికులను దోచి యజమానులకు పెట్టేదిగా ఉందని అన్నారు.

సి.ఐ.టి.యు. నాయకులు శ్రీ ఎక్సాల్ హుస్సేన్, యూనియన్ నగర కార్యదర్శి శ్రీ రవికుమార్, నాయకురాలు శ్రీమతి రహమాత్ బీ, మహిళా సంఘం నాయకురాలు శ్రీమతి విద్యావతిబాయి తదితరులు ధర్నానుద్దేశించి ప్రసంగించారు. అనంతరం వెయ్యి బీడిలకు కనీస వేతనం రు.50 ఇవ్వాలని, ఆరు నెలలకోసారి డి.ఎ. విడుదల చేయాలని తదితర డిమాండ్లతో కూడిన వినతి పత్రాన్ని డి.సి.ఎల్. సూపరింటెండెంట్ కు అందజేశారు. శ్రీయుతులు ఈసా, పీర్, మున్నా తదితరులు ఈ కార్యక్రమానికి నాయకత్వం వహించారు.

## నరసింహం కమిటీ సిఫార్సులకు వ్యతిరేకంగా కడపలో సదస్సు

నరసింహం కమిటీ (2వ దశా) వినాశకర సిఫార్సులకు వ్యతిరేకంగా సి.ఐ.టి.యు. ఆధ్వర్యంలో కడపలోని ఎన్టీవో హోంలో ఆగస్టు 12న సదస్సు జరిగింది. సి.ఐ.టి.యు. జిల్లా అధ్యక్షుడు కా.ఎ.రఘునాథ్ అధ్యక్షతన జరిగిన ఈ సదస్సుకు అన్ని బ్యాంకుల నుండి 50మంది ఉద్యోగులు హాజరయ్యారు.

సి.ఐ.టి.యు. జిల్లా ప్రధాన కార్యదర్శి కా.బి.నారాయణరెడ్డి ఈ సందర్భంగా ప్రసంగిస్తూ నరసింహం కమిటీ సిఫార్సుల ఫలితంగా బ్యాంకులు ప్రైవేటు పరచే, బ్యాంకింగ్ రంగంలో ఉద్యోగుల ఉద్యోగస్థాయి మొదలవుతాయని, వ్యవసాయం, కుటీర పరిశ్రమలకు ఇచ్చే రుణాలు 40 శాతం నుండి 10 శాతానికి తగ్గిపోతాయని, దాని ఫలితంగా వ్యవసాయం కూడా దెబ్బతింటుందని అన్నారు. ఈ సదస్సులో ఇంకా ఆంధ్రాబ్యాంక్, సిండికేట్ బ్యాంక్, స్టేట్ బ్యాంక్ ఆఫ్ హైదరాబాద్, కెనరాబ్యాంక్ తదితర పలు బ్యాంకులకు చెందిన ఉద్యోగ సంఘాల ప్రతినిధులు పాల్గొని, నరసింహం కమిటీ సిఫార్సులకు తమ వ్యతిరేకతను తెలియజేశారు.

## సమగ్ర చట్టం కావాలి-చల్లపల్లి భవన నిర్మాణ కార్మికుల డిమాండ్

భవన నిర్మాణ కార్మికులకు సమగ్ర శాసనం ఉండాలని కృష్ణాజిల్లా బిల్డింగ్ వర్కర్స్ యూనియన్ చల్లపల్లి ఏరియా 2వ మహాసభ డిమాండ్ చేసింది. ఆగస్టు 1వ తేదీన చల్లపల్లిలో శ్రీ రాఘవపురపు మస్తాన్ రావు



అధ్యక్షతన ఈ మహాసభ జరిగింది. 150 మంది భవన నిర్మాణ కార్మికులు హాజరైన ఈ మహాసభలో యూనియన్ జిల్లా కార్యదర్శి శ్రీ పిల్లి నరసింహారావు ప్రసంగిస్తూ భవన నిర్మాణ కార్మికులు ఒక సమగ్ర చట్టానికై పోరాటాలు చేయాలని పిలుపునిచ్చారు. యూనియన్ డివిజన్ కార్యదర్శి శ్రీ బొంతలపాటి వెంకటేశ్వరరావు, సి.ఐ.టి.యు. డివిజన్ కన్వీనర్ శ్రీ సిహెచ్. స్టాలిన్, తదితరులు ఈ మహాసభలో పాల్గొని ప్రసంగించారు. భవన నిర్మాణ కార్మికులకు సమగ్ర శాసనం చేయాలని, గాయపడిన లేదా మరణించిన కార్మికులకు కేరళ రాష్ట్రంలో లాగానే నష్టపరిహారం ఇవ్వాలని, వృత్తి పరికరాల కొనుగోలుకు సబ్సిడీతో కూడిన రుణాలు ఇవ్వాలని తదితర డిమాండ్లకు

## పోరాడి డి.ఎ. సాధించుకున్న ఎల్.జి. పాలిమర్స్ కార్మికులు

విశాఖపట్నం గోపాల పట్నంలోని ఎల్.జి.పాలిమర్స్ కార్మికులు ఐక్యంగా పోరాడి పబ్లిక్ సెక్టార్ డి.ఎ.ను సాధించుకున్నారు. ఈ కంపెనీలో కార్మికులకు, యాజమాన్యానికి 1995లో జరిగిన వేతన ఒప్పందం ప్రకారం పబ్లిక్ సెక్టార్ డి.ఎ.ను అమలు చేయవలసి ఉండగా, యాజమాన్యం మొండిగా దానిని నిరాకరించింది. ఈ విషయమై ఎ.సి.ఎల్. మరియు డి.సి.ఎల్. గార్ల సమక్షంలో సుమారు 30కిపైగా సమావేశాలు జరిగినా ఫలితం లేకపోయింది. '95వేతన ఒప్పందం ప్రకారం కార్మికులకు నూతన డి.ఎ.ను అమలు చేయాలని డి.సి.ఎల్. చెప్పినప్పటికీ యాజమాన్యం పట్టించుకోలేదు. దాంతో ఎల్.జి. పాలిమర్స్ వర్కర్స్ అండ్ స్టాఫ్ యూనియన్ (సి.ఐ.టి.యు.) ఆందోళన చేపట్టింది. ఈ దశలో ఎ.ఐ.సి.టి.యు. నాయకులు డి.ఎ. రాదని, యూనియన్ చేపట్టిన పోరాటానికి మద్దతు తెలిపారు. 11.6.98న కార్మికులు టోకెన్ సమ్మె చేశారు. 13.6.98న జరిగిన జనరల్ బాడీ సమావేశంలో నిరవధిక సమ్మె చేయాలని తీర్మానించారు. దాంతో యాజమాన్యం దిగివచ్చి కార్మికులకు నూతన డి.ఎ.ను అమలు చేయటానికి అంగీకరించింది.

నూతన డి.ఎ. ప్రకారం బేసిక్ రు.2250 నుండి డి.ఎ. పాయింట్ రేటు రు.2.00 పైబడి వస్తుంది. ఇది జూలై '96 నుండి వర్తిస్తుంది. దాని మూలంగా కార్మికులకు సుమారు రు.25 లక్షల పైబడి ఎరియర్స్ వస్తాయి. కార్మికుల ఐక్యపోరాటం, సి.ఐ.టి.యు. చేసిన కృషి ఫలితంగా ఈ విజయం సాధ్యమయ్యిందని కార్మికులంతా భావిస్తున్నారు.



ఉ  
ద్య  
మ  
వార్త  
లు



సంబంధించిన ముఖ్యమైన తీర్మానాలను మహాసభ ఆమోదించింది. శ్రీ శీలం నారాయణరావును గౌరవాధ్యక్షులుగా, శ్రీ రాఘవపురపు మస్తాన్ రావును అధ్యక్షులుగా, శ్రీ బొంతలపాటి వెంకటేశ్వరరావును కార్యదర్శిగా 15మందితో కూడిన నూతన కార్యవర్గాన్ని మహాసభ ఏకగ్రీవంగా ఎన్నుకొంది.

## అమలాపురంలో గ్రామ

## పంచాయతీ వర్కర్ల ధర్నా

తమ సమస్యలు పరిష్కరించాలని కోరుతూ తూర్పు గోదావరి జిల్లాలోని అమలాపురం డివిజన్ కు చెందిన గ్రామ పంచాయతీ వర్కర్లు ఆగస్టు 5వ తేదీన అమలాపురం డి.ఎల్.పి.డి. కార్యాలయం ముందు ధర్నా చేశారు. గ్రామ పంచాయతీ వర్కర్స్ యూనియన్ ఆధ్వర్యంలో జరిగిన ఈ ధర్నాకు డివిజన్ నలుమూలల నుండి 100 మంది కార్మికులు పాల్గొన్నారు. యూనియన్ జిల్లా ఉపాధ్యక్షులు శ్రీ వి.రామచంద్రరావు, డివిజన్ అధ్యక్షులు శ్రీ డి.వి.రాఘవులు తదితరులు ఈ ధర్నాకు నాయకత్వం వహించారు. యు.టి.ఎస్., సి.ఐ.టి.యు., నాల్గవ తరగతి ఉద్యోగుల సంఘం, వ్యవసాయ కార్మిక సంఘాలకు చెందిన నాయకులు గ్రామ పంచాయతీ వర్కర్ల ధర్నాకు తమ సంఘీభావాన్ని తెలియజేస్తూ ప్రసంగించారు. ధర్నా అనంతరం డి.ఎల్.పి.డి.కు వినతి పత్రాన్ని అందజేశారు.




ఎంగెల్స్ కార్మికవర్గానికి ఉన్నత స్థానం కల్పించారు. 150 సంవత్సరాల అనంతరం కూడా ఇప్పటికీ పెట్టుబడిదారీ విధానం, సామ్రాజ్యవాదం మనుగడలో ఉన్నాయి. ఈనాడు కార్మికవర్గం కమ్యూనిస్ట్ ప్రణాళికలో ఆశించిన పాత్రను నిర్వహించగల స్థితిలో ఉన్నదో లేదో గుర్తించాలి. బూర్జువా వర్గాన్ని అధికారాన్నుండి కూలదోసేందుకు వర్గపోరాటం కార్మికవర్గానికి ఒక చోదకశక్తిగా ఉపకరిస్తుందన్న ఈ కర్తవ్య నిర్వహణలో కార్మికవర్గం కేవలం తన సొంత ప్రయోజనాల కోసమేగాక మొత్తం సమాజం కోసం నడుంబిగిస్తుందని చెప్పే మార్క్సిజం ప్రాథమిక సూత్రం ఇప్పటికీ సత్యమే.

సోషలిజం నిరాశాటంగా పురోగమిస్తుందని రెండో ప్రపంచ యుద్ధానికి ముందు కాలంలో మనం పొరపాటున భావించాం. ఉత్పత్తి సాధనాలను బూర్జువాలు నిరంతరంగా అభివృద్ధి చేస్తారనే ప్రణాళిక బోధనలను మనం విస్మరించాం. 1945 నుండి 1970 వరకు ఆ వర్గం ఇదే పనిని కొనసాగించి శాస్త్ర-సాంకేతిక విప్లవ ఫలితాలను అందుకోగలిగింది. కాగా సోషలిస్టు దేశాలు వెనకబడ్డాయి.

అన్ని ప్రతికూల పరిస్థితులలోను సోవియట్ యూనియన్ బ్రహ్మాండమైన అభివృద్ధిని సాధించడం - మనం తప్పుడు అంచనా వేయడానికి కారణమయింది. సమాజం సోషలిజానికి పరివర్తనంచెందే కాలంలో వివిధ దశల గురించి, ముఖ్యంగా వెనుకబడిన దేశాలలో, సోషలిజం నిర్మించటం ఒక దీర్ఘకాల ప్రక్రియ అని లెన్న్ చేసిన హెచ్చరికలను మనం సరిగ్గా అవగాహన చేసుకోలేదు. కార్మికవర్గంలో అత్యంత అగ్రగామి నిభాగమైన కమ్యూనిస్ట్ పార్టీ-కార్మికవర్గం పాలక వర్గంగా మారేందుకు, ప్రజాస్వామ్యం కోసం సాగే పోరాటంలో కార్మికవర్గం విజయం సాధించేందుకు తోడ్పడుతుంది. అంతర్గత శత్రువుల ముట్టడి, దాడి తదితర కారణాల వల్ల సోవియట్ యూనియన్ లో సామ్యవాద ప్రజాస్వామ్యం వికసించలేకపోయింది. సోషలిజాన్ని కాపాడే నిమిత్తం సోవియట్ కమ్యూనిస్ట్ పార్టీ అధికారాన్ని కార్మికవర్గానికి అనుకూలంగా కేంద్రీకృతం చేసుకోవలసి వచ్చింది. అయితే ఈ క్రమంలో అనేక వక్రీకరణలు జరిగాయి. సామ్యవాద ప్రజాస్వామ్యం లేకుండా కార్మికవర్గంలో విప్లవ స్పృహను అభివృద్ధి చేయలేము. పార్టీకి, ప్రభుత్వానికి వుండవలసిన కనీస తేడా లేకుండా పూర్తిగా ఏకమైపోతే సామ్యవాద ప్రజాస్వామ్యం వికసించలేదు. సోషలిజం నిర్మాణం ఒక దీర్ఘకాలపు ప్రక్రియ. దానిని సాధించేందుకు బహు విధాలైన, వైవిధ్యంగల పద్ధతులున్నాయి. ప్రభుత్వ యాజమాన్యం అంటే కేవలం రాజ్యాంగ యంత్రపు

యాజమాన్యం మాత్రమే అనుకోవటం ప్రజల నుండి వేరుపడి నిరంకుశ అధికారుల స్థాయికి దిగజారటమే అవుతుంది.

1991లో సోవియట్ రష్యాలో సోషలిజం కుప్పకూలినప్పుడు పెట్టుబడిదారీ ప్రపంచం కూడా మాంద్యానికి గురయింది. ఆసియా టైగర్ల పతనం తర్వాత అది మరింత అధ్వాన్నస్థితికి చేరుకుంది. ఏదేమైనా నేడు ప్రపంచీకరణకు వ్యతిరేకంగా జరిగే ఏ ప్రతిఘటన అయినా కార్మికవర్గం నేతృత్వంలోనే జరుగుతుందన్నది గమనించాలి. అందుచేత కార్మికవర్గ పాత్ర ఇప్పటికీ అత్యంత కీలకమైనదే.



## నేటి ప్రపంచ కార్మికోద్యమం

నమకాలీన ప్రపంచంలో కార్మికోద్యమానికి, ప్రణాళికకు ఉన్న సంబంధం గురించి తెలియజేస్తూ కా॥ ఎం.కె. పాంథే ప్రసంగించారు. ప్రపంచ వ్యాప్తంగా కార్మికోద్యమానికి ప్రణాళిక గొప్ప ఉత్తేజాన్ని ఇచ్చిందని ఆయన అన్నారు. కార్మికవర్గానికి మేనిఫెస్టో శాస్త్రీయ దృక్పథాన్ని అందించింది.

‘ప్రపంచ కార్మికులారా, ఏకంకండు!’ అన్న ఉత్తేజకరమైన ప్రణాళిక పిలుపును ప్రపంచంలోని కార్మిక సంఘాలన్నీ స్వీకరించాయి.

సోషలిస్టు శిబిరంలోని తిరోగమనం, సోవియట్ యూనియన్ విచ్ఛిన్నం మరియు తూర్పు యూరప్ లోని వరిణామాలు ఒకవైపు; సామ్రాజ్యవాదుల ఆధిపత్యంలోని అంతర్జాతీయ


ఆర్థిక సంస్థల ప్రపంచీకరణ దాడి మరోవైపు కార్మికవర్గంలో తీవ్ర నిరాశానిస్పృహలకు అసంతృప్తికి కారణమయ్యాయి. కార్మికసంఘాల ప్రపంచ సమాఖ్య ఈనాడు ఓ బలహీనమైన సంస్థ. నేటి ప్రపంచంలో ఎదుర్కొంటున్న సమస్యలను పరిష్కరించాలంటే కార్మికులు తమ తమ పెట్టుబడిదారీ వర్గాలతో కలిసి పని చేయవలసి వుంటుందని ఐ.సి.ఎఫ్.టి.యు. సుభాషితాలు చెప్పి ప్రపంచీకరణను ఆమోదించింది. వర్గపోరాటానికి ప్రతిగా సంస్కరణ వాద దృక్పథం నేటి ప్రపంచంలో ఆధిపత్యం వహిస్తున్నది. ఈ పరిస్థితినే “ఈనాడు కార్మికవర్గం కంటే పెట్టుబడిదారీ వర్గం ఎంతగానో వర్గ చైతన్యాన్ని కలిగి ఉంది” అంటూ పెడల్ కాస్త్రో సంక్షిప్తంగా వర్ణించారు. కమ్యూనిస్ట్ ప్రణాళికలో పేర్కొన్న విధంగా సోషలిజం యొక్క విశిష్టతను, ట్రేడ్ యూనియన్లు మరియు కార్మికవర్గం యొక్క పాత్రను మరింత దృఢంగా చెప్పడం నేడు కార్మికోద్యమం ముందున్న ప్రధాన కర్తవ్యం. మే 1998లో పారిస్ లో జరిగిన అంతర్జాతీయ సదస్సు ప్రపంచ కార్మికోద్యమాన్ని ప్రణాళిక ఆధారంగా పునరుజ్జీవింపజేయడానికి చేసే ప్రయత్నాలకు ఒక సంకేతం.

అంతర్జాతీయ ద్రవ్యపెట్టుబడి పారిశ్రామిక ఉత్పత్తి రంగాలకు గాక షేర్లు, వడ్డీ వ్యాపారం వంటి స్పెక్యులేటివ్ రంగాలకే అధికంగా కేటాయింపులు చేస్తున్నది. దీన్నే జూద పెట్టుబడిదారీ విధానం అంటారు. ఇలాంటి విధానంలో ఉత్పత్తి శక్తుల అభివృద్ధికి అవకాశం లేదు. ఉత్పత్తి శక్తులు కేవలం సోషలిజంలో మాత్రమే అభివృద్ధి చెందగలవని కమ్యూనిస్ట్ మేనిఫెస్టోలో చేసిన ప్రతిపాదనలను ఇది ధృవపరుస్తోంది.

కమ్యూనిస్ట్ ప్రణాళిక నిర్దేశించిన విధంగా కార్మికులను చైతన్యపరచవలసిన అవసరాన్ని ప్రపంచ వ్యాప్త కార్మికోద్యమం రానురాను మరింతగా గుర్తిస్తోంది. ప్రపంచంలో వివిధ ప్రాంతాలలో జరుగుతున్న అనేక కార్మికవర్గ పోరాటాలు మిలాఖతుదారీ నాయకత్వాన్ని ప్రతిఘటిస్తున్నాయి. మరికొన్ని చోట్ల ప్రపంచీకరణ దాడులకు వ్యతిరేకంగా ఉద్యమిస్తున్నాయి. అయితే, కార్మికవర్గంలో సోషలిస్టు చైతన్యాన్ని పెంపొందించడంలోని వైఫల్యం కార్మికోద్యమంలో ఓ బలహీనతగా ఇంకా కొనసాగుతోంది. దీని ఫలితంగా కార్మికులు ప్రధానంగా బూర్జువా ఆలోచనా ప్రభావంలోనే ఉండటం జరుగుతోంది. కమ్యూనిస్ట్ మేనిఫెస్టో యొక్క విప్లవకర ప్రాధాన్యతపై కార్మికవర్గాన్ని చైతన్యవంతం చేయడానికి పెద్దఎత్తున కృషి చేయవలసిన అవసరం ఉంది. కమ్యూనిస్ట్ మేనిఫెస్టో 150వ వార్షికోత్సవాలలో భాగంగా ఈ బృహత్తర కర్తవ్యాన్ని సమున్నతంగా నిర్వర్తించగలవని సి.ఐ.టి.యు. ప్రతిజ్ఞ చేస్తున్నది.



ఇక దిగి రండి సార్!  
వచ్చే ఆగస్టు 15 దాకా  
అక్కడే వుంటానంటే ఎలా?



Ph.7612474

From:

Editor

**Karmika Lokam**

C.I.T.U. Office,  
N.V.B. Smaraka kendram  
1-1-60/4, Musheerabad,  
Hyderabad - 500020

Address

To,

---



---



---



---





మనసు ఫౌండేషన్  
పుస్తకాల పరిశీలనావట్టిక

పుస్తకం సంఖ్య	KLVOIA 29.8
పుస్తకం పేరు	కౌటెస్ లాస్
తారీఖు	24-8-2025
ముందు అట్ట	49
వెనుక అట్ట	49
మొత్తం పేజీలు	28
పెద్ద సైజు పేజీలు	12, 13
భాష పేజీలు	No
లేని పేజీలు	NO
తయారు చేసినది	Mounika
పేజీలు విడదీసినది	Mounika
స్కాన్ చేసినది	Nandhu
పరీక్ష చేసినది	PRAGATHI
పేజీలు పరిచూసినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	NO